
भ[ककंथन 


प्रस्तुत पुस्तक का सप्तम संस्करण प्रकाशित करने में हमें बड़ी 
प्रसन्नता हो रही है । यह पुस्तक स्वामी विवेकानन्दजी के “जाति, संस्कृति 
ओऔर समाजवाद' पर मौलिक एवं उद्बोधक विचारों का संकलन है । 
थे सब स्वामीजी के ग्रन्थों के विभिन्न भागों से चुनकर संगृहीत किये गये 
. हैं। इनमें स्वामीजी ने हिन्दू जाति की सामाजिक व्यवस्थाओं की पाश्चात्यों 
की सामाजिक व्यवस्था के सांथ तुलना करते हुए उन्नति के रहस्य पर 

` प्रकाश डाला हूँ । 

. हमारी इस महान्‌ हिन्दू जाति का एक आदर्श रहा है और उस आदर्शं 
की बुनियाद पर ही उसने अपनी समस्त जाति-व्यवस्था की रचना की थी । 
यह पुराकाल में एक अत्यन्त गौरवशाली संस्था रही हैं । पर आज हम 
देखते हैं कि वह'नष्टगौरव हो धूल में मिली जा रही हे । उसका वह आदर्श 
` कया था, जिसके बल पर वह युगों तक समस्त राष्ट्रों की अग्रणी बनी रही ? 

उसका पतन कैसे हुआ और बहू आज की इस हीन दशा में कैसे पहुँची-- 
इसका चित्र स्वामीजी ने अत्यन्त सूक्ष्मता के साथ अपनी मर्मस्पर्शी भाषा! 
- में अंकित किया हू । 

साथ ही, स्वामीजी ने उस आदर्श तक पुनः उन्नति करने के उपायों 
का भी निदेश किया है । स्वामीजी समाजवाद के प्रेमी थे, पर वे इससे 
सहमत नहीं थे कि समाज में समता स्थापित करने के लिए हम पाश्चात्यों 
का अऱ्धानुकरण करें, वरन्‌ घे चाहते थे कि हम अपनी संस्कृति एवं आध्या- 
त्मिकता द्वारा परिचालित हों । हमें जिसकी आवश्यकता हे, वह है भारत 
के महान्‌ आध्यात्मिक आदशंषाद के साथ पाश्‍्चात्यों के सामाजिक उन्नतिः 
विषयक विचारों का संयोग । 

हमारा यह पूर्ण विश्वास.है कि स्वामीजी की भारत की जाति एवं 
संस्कृति सम्बन्धी यह गम्भीर विवेचना आज़ बहुत लाभदायक सिद्ध होगी । 

१ 
पृष्ठभूमि 


गिरिराज हिमालय के चिरशुभ्र हिमाच्छादित शिखरों सें 
तीब्र वेग से फूटकर निकलनेवाले कितने झरने एवं गरजते हुए 
जर-प्रपात, कितने बरफीले नाले और सततप्रवाही नदियाँ. एंक 
साथ मिलकर विशार सुर-सरिता गंगाजी के रूप में प्रवाहित 
होती हुई समुद्र की ओर भयंकर वेग से दौड़ती हैं ! इसी प्रकार, 
अगणित सन्तों के हृदय से तथा विभिन्न भू-भागों के प्रतिभाशाली . 
` व्यक्तियों के मस्तिष्क से उत्पन्न हुए कितने प्रकार के भावों तथा. 

विचारों एवं शक्तिप्रवाहों ने उच्चतर मानवी कार्यों के प्रदशनक्षेत्र/ 

कर्मभूमि भारत को पहले से ही व्याप्त कर रखा है ! 

सचमुच, भारत विभिन्न मानववंशों का मानो एक संग्रहालय 
ही है! नर और वानर में सम्बन्ध स्थापित करनेवाला जो एक 
अस्थि-कंकाल हाल ही में सुमात्रा में पाया गया है, वह शोध करने 
पर सम्भवतः, यहाँ भी प्राप्त हो सकता है। यहाँ प्रागैतिहासिक ' 
काल के पाषाण-नि्मित द्वार-प्रकारों (0००९१७) का अभाव नहीं। | 
चकमक के औजार तो प्राय: कहीं भी खोदकर निकाले जा सकते. 
हैं ।. . . फिर, ऐतिहासिक काल के नेग्रिटोकोलेरियन (१\९7i०- 
एग ), द्राविड तथा आये मानववंश भी यहाँ पाये जाते हैं । 
इनके साथ समय-समय पर प्रायः समस्त ज्ञात एवं बहुतसे आज भी 

अज्ञात मानव-वंशों का किसी अंश में सम्मिश्रण होता रहा है ।... 
उफनती, उबलती, संघर्ष करती और सतत रूप बदलती हुई तथा 
“ऊपरी सतह तक उठकर, फेलकर, छोठी-छोटी लहरों को निगलकर 
पुन: शान्त होती हुई इन विभिन्न मानव-वंशरूपी तरंगों से बना 
हुआ मानवता का महासागर--यही है भारतवर्ष का इतिहास । 
इन भिन्न-भिन्न मानव-वंशों के संयोग से हमारे वर्तमान 
समाजों, रीतियों और रूढियों का विकास होना प्रारम्भ हुआ । 


नये विचार उत्पन्न होते गये और नये विज्ञानों का बीजारोपण ० 
. होने लगा । एक श्रेणी के मनुष्य हस्तकौशल या बौद्धिक श्रम द्वारा ' 


उपयोग और आराम की भिन्न-भिन्न वस्लुएँ बनाने लगे, तथा दूसरे 
वर्ग के मनुष्यों ने उनके संरक्षण का भार अपने ऊपर ले लिया, 
और वे. सब इन वस्तुओं का विनिमय करने लगे । तब ऐसा हुआ 
कि जो लोग बहुत चतुर थे, उन्होंने इन वस्तुओं को एक स्थान से 
दुसरे स्थान तक पहुँचाने का काम अपने ऊपर छिया, और वे इस 
कार्य के पारिश्रमिक शुल्क के बहाने लाभ का अधिकांश स्वयं ही 
लेने लगे । एक ने भूमि को जोतकर खेती की, दूसरे ने उसकी 
पैदावारी को लूट-पाट से बचाने कें लिए उसकी रखवाली की, 
तीसरे ने उस पैदावारी को दूसरी जगह पहुँचाया और चोथे ने उसे 
खरीद लिया। खेती करनेवाले को लगभग कुछ नहीं मिला; रखवाली 
करनेवाला जितना ले सका, बलपूर्वक ले गया; बाजार में लानेवाळे 
व्यापारी ने उसमें से प्रमुख भाग ले लिया और खरीददार को 
उन वस्तुओं के लिए बेहिसाव दाम देना पडा, जिसके भार के 
कारण उसे कष्ट भुगतना पडा ! रखवाली करनेवाला राजा कहाने 
लगा; वस्तुओं को एक स्थान से दूसरे स्थान को ले जानेवाला 
व्यापारी बना । इन दोनों ने उत्पन्न तो कुछ भी नहीं किया, पर 


पुञ्ठ्यूसि ; ३ 


तो भी उन्होंने उन वस्तुओं का उत्तमांश छीन लिया । कृषक के श्रम 
और मजदूरी के फलों का अत्यधिक लाभ उठाकर वे स्वयं तो 
मोटे-ताजे बन गये, और बेचारा कृषक, जिसने इन सब वस्तुओं को 
उत्पन्न किया, भूखों मरने लगा और ईश्वर से सहायता माँगने लगा । 
अब, कालक्रम से समस्याएँ जटिल होती चलीं और ग्रन्थियों 
पर ग्रन्थियों की बृद्धि हो गयी । बस इसी उलझन और गुत्थियों के 
जाळ से हमारे वर्तमान जटिल समाज का विकास हुआ है। अतीत 
आचार के चिह्न आज भी बने हुए हैं, और पूर्णतया मिटते नहीं हें । 
एशिया की सम्पूर्ण सभ्यता का विकास प्रथमतः बड़ी नदियों 
के समीप के मैदानों और उपजाऊ भूमियों में--गंगा, यांगसीकियांग 
और यूफ्रेटिज नदियों के कछारों में--हुआ। इन सभ्यताओं का मूल 
आधार कृषिकमे ही है, और इन सब में देवी प्रकृति की प्रधानता 
है। एतद्विपरीत, अधिकांश यूरोपीय सभ्यता का उद्भव पर्वत-प्रदेशों 
या समुद्र-तटों में हुआ है--जल और स्थल में लूटमार ही इस 
` सभ्यता का आधार है; उसमें आसुरी प्रकृति की प्रधानता है । 
यूरोपीय सभ्यता की तुलना. उस वस्त्रखण्ड से की जा सकती 
है, जो इन उपादानों से बना है--उसे बुनने का 'करघा' समुद्रतट 
का विस्तृत समशीतोष्ण पहाड़ी प्रदेश है; उसकी '₹ई विभिन्न 
जातियों की बर्णसंकरता से उत्पन्न प्रब युद्धप्रिय जाति है; उसका 
“ताना? अपने शरीर और अपने धर्म को रक्षा के लिए लड़ा जाने- 
वाला युद्धं है. . ऑर उसका 'बाना' वाणिज्य है । उस सभ्यता 
'का साधन तरूवार है; उसके सहायक--साहस और शक्ति; और 
उसका उद्देश्य ऐहिक और पारलौकिक सुखोपभोग है । 
आये-सभ्यतारूपी वस्त्र का 'करघा' विस्तृत गरम, सम- 
धरातल प्रदेश है, जिसमें स्थान-स्थान पर चौड़ी, जहाज चलने- 

लायक नदियाँ प्रवाहित हो रही हैं । इस वस्त्र की 'रुई' हैं अतिसभ्य, 
अधंसभ्य और जंगली जातियाँ, जिनमें अधिकांश आर्य हैं । उसका 
ताना है वर्णाश्रम-धर्म और उसका 'बाना' है प्रकृतिगत कलह 
और प्रतियोगिता पर विजय-प्राप्ति । 

यूरोपनिवासियों का उद्देश्य है अपने जीने के लिए अन्य 
सब का अन्त कर देना, और आर्यो का उद्देश्य है सभी को ऊपर उठा- 
कर अपने समकक्ष बनाना; यही नहीं; बल्कि अपने से भी ऊँचे 
स्तर पर पहुँचाना । यूरोपीय सभ्यता का साधन तलवार है और 
आये-सभ्यता का साधन है विभिन्न वर्ण-विभाग । भिन्न-भिन्न वर्णो 
में विभाजित करनें का यह तरीका सभ्यता की सीढ़ी है, जिसके 
द्वारा व्यक्ति अपनी-अपनी विद्वत्ता और संस्कृति के अनुसार उच्च 
से उच्चतर बन सकता है । यूरोप में सर्वत्र शक्तिमान की विजय 
और दुर्बेल की मृत्यु है; पर भारतभूमि में प्रत्येक सामाजिक नियम 
दुबळ की रक्षा के लिए है । 

[ + म 

ब्राह्मण, क्षत्रिय इत्यादि. . .ये समाज के विभिन्न वर्णों के नाम 
हैं, जिसमें उसके अपने भीतर, ध्येय तक पहुँच जाने पर भी, सतत 
घट-बढ़ होता रहता है । और तत्पश्चात्‌ उनके अपने दायरे के 
भीतर निम्नतर जातियों और विदेशवासियों का बलात्‌ प्रवेश हो 
जाने के कारण, उनका संपूर्ण प्रयत्न अन्य वर्ण या जातियों के 
साथ विवाह निषिद्ध करके, अपने वर्ण को सुदृढ और विशुद्ध 
बनाये रखने की ओर होता है । जिस जाति में तलवार की शक्ति 
होती है, वह क्षत्रिय बन जाती है; विद्वत्ता की शक्ति से ब्राह्मण 
और धन-शक्ति से वैश्य जाति बन जाती है। जो समुदाय अपने 
ईप्सित उद्देश्य को पहुँच गये हैं, वे सचमुच अपनी ही जाति में 


पृष्ठ भूमि ! 


अन्तविभाग करके नवागत लोगों से अपने को पृथक रखने का 
प्रयत्न करते हैं, पर सत्य तो यह है कि अन्त में सब एक हो जाते 
हैं । ऐसा हमारी आँखों के सामने भारतवर्ष में सर्वत्र हो रहा है। 
... हमारी अपनी भिन्न-भिन्न जातियों के होते हुए भी और एक जाति 
के अन्तर्गत उपजातियों में ही विवाह करने की हमारी वर्तमान प्रथा 
के रहते हुए भी ( यद्यपि यह प्रथा सर्वत्र नहीं है.) हमारा यह 
मानव-वंश हर तरह से मिश्रित-वंश ही कहा जा सकता है 
वर्ण-व्यवस्था सदैव अत्यन्त लचीली रही है--इतनी अधिक 
लचीली कि कई बार तो सभ्यता की श्रेणी में अत्यन्त निम्न 
जाति को भी उन्नत होने का निश्चित अवसर प्राप्त हुआ है । इससे 
यह सिद्ध हुआ कि कम-से-कम सिद्धान्त की दृष्टि से, समस्त भारत 
का पथ-प्रदर्शन धन या तलवार के द्वारा नहीं, बल्कि बुद्धि 'के 
द्वारा हुआ, जो आध्यात्मिकता से परिमाजित और नियंन्त्रित थी । 
आयो. में सर्वोच्च ब्राह्मण जाति ही भारतवर्ष की अग्रगण्य 
जाति है । यद्यपि ऊपरी तौर से देखने में आर्यो की वर्ण-व्यवस्था 
अन्य देशों की सामाजिक व्यवस्थाओं से भिन्न दिखती है, तथापि 
बारीकी से निरीक्षण करने पर पता लगेगा कि इन दोनों में केवल 
निम्न दो बातों को छोड कोई अधिक अन्तर नहीं हैं। प्रथम तो यह कि 
अन्य प्रत्येक देश में सर्वोच्च सम्मान खड्ग के उपासक क्षत्रिय को 
प्राप्त होता है। . . . पर भारतवषं में सर्वोच्च सम्मान शान्ति-उपासक 
` श्मेन्‌--ईश्वर-उपासक ब्राह्मण को प्राप्त होता है ।. . और द्वितीय 
बात है--इकाई (7/६) का भेद । अन्य देशों में जाति-नियम एक - 
व्यक्ति--पुरुष या स्त्री--को ही पर्याप्त इकाई मान लेता है । किसी 
एक व्यक्ति का धन, शक्ति, बुद्धि या सौन्दर्य ही उसे अपने जन्म-गत 
सामाजिक स्तर को छोड़कर, किसी भी उच्चतर स्तर पर उठ जे 

के लिए पर्याप्त होता है। पर यहाँ भारतवर्ष में एक जाति के सभी 
व्यक्तियों को मिलाकर इकाई मानी जाती है । यहाँ भी हर किसी 
को नीची जाति से उच्चतर या उच्चतम जाति में उन्नत होने का 
हर तरह अवसर प्राप्त है; पर यहाँ इस परोपकारिता (^।६:५।७०) के 
सिद्धान्त की जन्मभूमि में एक व्यक्ति के लिए यह आवश्यक हो 
जाता है कि वह अपने साथ अपनी समग्र जाति को उन्नत करे... 
भारतवर्षं में यदि कोई उच्चतर जाति में उठना चाहता है, तो उसे 
पहले अपनी समग्र जाति को उन्नत करना होगा, और फिर उसकी 
उन्नति के मार्ग में रोकनेवाला कुछ भी नहीं रहता । 

तब फिर भारतवर्षं की सामाजिक व्यवस्था का आधार क्या 
है ?--वह है जाति-नियम । में जाति के लिए जन्म लेता हूँ और 
जाति के लिए ही जीता हूँ ।. . .जाति में जन्म लेने पर जाति के 
नियमों के अनुसार ही सम्पूणं जीवन बिताना होगा । या आधुनिक 
भाषा में इसे. हम यों कह सकते हैं कि. . . पाश्चात्य मनुष्य मानो 
चैयक्तिक रूप में जन्म लेता है और हिन्दू सामाजिक रूप में ।. ... 
इसीलिए में अपने विवाह के बारे में खुद कुछ नहीं बोलं सकता; 
और न अपने विवाह के बारे में मेरी बहन ही बोल सकती है । 
जाति ही उस सबं का निर्णय करती है ।: कभी-कभी तो. हमारा 
विवाह बचपन में ही हो जाता हे । ऐसा. क्‍यों ?--क्योंकि जाति 
का कहना है कि जब इसका विवाह. बिसा इनकी. सम्मतिं के ही 
होना है; तो यह विवाह छीटी आयु में ही हो जाना बेहतर है ।.... 
तुम कहोगे, “ओह! सुख-भोगे की बहुंतसा अवसर वे खो डालते हैं; 
पुरुष को स्त्री से प्रेम करते समंय और स्त्री-को : पुरुष से प्रेम करते « 
समय जो अपूव भावों का अनुभव होता है, उसे वे बो.डालते ह 
पर हिन्दू कहता है, “हम तो सामाजिक हैं.।. एक पुरुष के या एक 

स्त्री के अपूर्व आनंदं के लिए हंभ समाज के सैकड़ों व्यक्तियों पर 
- दुःख का भार नहीं डालना चाहते ।” 

हमारी जातियाँ और हमारी संस्थां हमें एक राष्ट्र के 
रूप में सुरक्षित रखे के लिए आवश्यक रही हैं। और जब इस 
आत्मरक्षा की आवश्यंकता नहीं रहेगी, तब ये स्वाभाविक रूप से 
नष्ट हो जायेंगी । पर ज्यों-ज्यों में बड़ा होता जा रहा हूँ, त्यों-त्यों 
भारतवर्ष की इन प्राचीन संस्थाओं को अधिक अच्छी तरह सम- 
झता जा रहा हूँ । एक समय ऐसा था कि मै इनमें से बहुतों को 
व्यर्थ और निरुपयोगी समझता था; पर जैसे-जैसे मे बड़ा हो रहा 
हूँ, वैसे-वेसे ही में उनको दूषित बताने का साहस नहीं कर 
सकता; क्योंकि उनमें से प्रत्येक कई शताब्दियों के अनुभव का 
मूतिमान रूप है । 

केवल कल का छोकरा, जो परसों निश्चय ही मरनेवाला 
है, मुझसे आकर कहता है कि तुम अपने कार्यक्रम: बदल डालो' 
और यदि मैं उस बच्चे की वात को मानकर अपनी सभी परि- 
स्थितियों को उसके विचारों के अनुसार बदल डाळूं, तों में ही 


मूर्खं ठहरूँगा, और दूसरा कोई नहीं । विभिन्न देशों से जो सलाहें 
हमें मिलती हैं, वे बहुतेरी इसी प्रकार की हैं। इन बुद्धिमानों से 
कह दो, “हम तुम्हारी वात तब सुनेंगे, जब तुस स्वयं अपने यहाँ 
सुदृढ समाज बना लोगे । तुम एक विचार पर दो दिन तो दृढ़ रह 
नहीं सकते, तुम झगड़ा कर बैठते हो और असफल "हो जाते हो । 
लुम छोटे-छोटे मौसमी कीड़ों के समान पैदा होकर उन्हीं के समान 
बाँच मिनट में मर जाते हो, तुम बुद्बुद के समान ऊपर आते हो 
और बुद्बुद के समान ही फूट जाते हो । ` पहले हमारे समान 
स्थायी समाज बना लो । पहले नियम और संस्थाएँ ऐसी बना लो, 

जिनकी शक्ति शताब्दियों तक क्षीण न हो। तब तुम्हारे साथ इस 
विषय में बात करने का समय आयगा । तब तक, मित्रवर, तुम | 
निरे बच्चे हो ।” र 
वे कहते हैं, जाति नहीं होनी चाहिए । जो लोग जाति में 
रहते हैं, वे भी कहते हैं कि यह पूर्णता-प्राप्त संस्था नहीं है। पर 


वे कहते हैं, कि जब तुम हमारे लिए कोई दूसरी अधिक उपयोगी 


संस्था मिला दोगे, तव हम इसे छोड़ देंगे । वे कहते हैं हमें इसके 
बदले में क्या दोगे? कहीं ऐसा देश भी है, जहाँ जाति,न हो । तुम्हारे 
देश (संयुक्त राज्य, अमेरिका) में जाति-निर्माण . करने का लुम 


' 'लोग सतत प्रयत्न कर॑ रहे हो। ज्योंही कोई व्यक्ति थैली भर 


डालर प्राप्त कर लेता है, वह कहने लगता है, “मे तो उन 
“चार सौ' (करोड़पतियों) में से एक हो गया।” सत्य यह है कि 
हम भारतवासी ही अकेले स्थायी जाति बनाने में सफल हुए हैं । 
दूसरे राष्ट्र प्रयत्न कर रहे हैं, पर सफल नहीं हो पा रहे हैं। हममें 
कुसंस्कार और दोष पर्याप्त हैं। क्‍या पाश्चात्यों के कुसंस्कारों 
और दोषों को ग्रहण करने से स्थिति सुधर जायगी ? जाति के 
कारण ही तीस करोड मनुष्यो को खाने को अभी तक रोटी का 
टुकड़ा मिल रहा है । माना कि यह एक अपूर्ण संस्था है, पर यदि 


` - जाति न रहती, तो तुम्हें कोई संस्कृत पुस्तक अध्ययन करने को न 


मिलती । इस जाति ने ही ऐसी दीवाले खड़ी कों, जिनके. चारों 
ओर हर तरह की चढ़ाइयों की लहरें आयीं, पर उन्हें तोड़ न स्कीं । 


बहु आवश्यकता आज (२५माचं १८९६) तक दूर नहीं हुई है; 


इसीलिए जाति बची हुई है. 
क x 


रः i के ° ह 
ऊंची श्रेणीवाळों को नीचे खींचने से समस्या हल नहीं हो 

सकती, बल्कि नीचे की श्रेणीवालों को ऊंपर उठाने से ही वह हल 

होगी । और यही कार्य-प्रणाली हम अपने सभी ग्रन्थों में पाते हें; 

भले ही तुम उन लोगों से, जिनका शास्त्र-ज्ञान और पूर्वजों की 

शक्तिसम्पन्न कार्यप्रणाली को समझने की योग्यता शून्य मात्र है, 

कुछ भी सुनो . . .यह कार्यप्रणाली कौनसी है ? आदश के एक 

छोर पर तो ब्राह्मण है और दूसरे छोर पर चाण्डाल; और सम्पूर्ण 

कार्य यही है कि चाण्डाल को ब्राह्मण तक ऊँचा उठा दिया जाय। 

धीरे-धीरे तुम चाण्डालों को अधिकाधिक अधिकार दिये जाते 
हुए पाओगे । ऐसे कुछ ग्रन्थ हैं, जिनमें ये कठोर शब्द पढ़ने को 
मिलेंगे कि “दि शूद्र वेद सुनता है, तो उसके कानों में पिघला 
हुआ शीशा भर दो और यदि उसने एक-आध पंक्ति याद कर ली 
हो तो उसकी जीभ काटकर अलग कर दो ।' . . - आगे चलकर, 
इस स्वर में कुछ नरमाई आयी है, उदाहरणार्थ-- “शूट्रों को 
मत सताओ, पर उन्हें उच्च ज्ञान मत सिखाओ ।' फिर क्रमशः 
अन्य स्मृतियों में--विशेषकर जिन स्मृतियों का आज पूरा 
प्रभाव है, उनमें यह पाते हैं कि यदि शूद्र लोग ब्राह्मणों के 
रीति-रिवाजों की नकल करें, तो अच्छा ही है; उन्हें उसमें प्रोत्सा- 
हित करो । बस इसी प्रकार चलता आया है। . . . स्पष्ट सत्यों की 
ओर दृष्टि डालने से हम .यही पाते हैं कि सभी जातियों को धीरे- 
धीरे ऊपर उठाना है । यहाँ सहसौ्रों जातियाँ हैं, और कुछ जातियाँ 
तो ब्राह्मण-वर्ग में भी प्रवेश पा गयी हैँ । कारण, किसी भी जाति- 
बालों को 'हम ब्राह्मण हैं' ऐसी घोषणा करने से कौन रोक सकता 
है ? इस प्रकार अपनी समस्त कठोरता के साथ, जाति का 
निर्माण इसी तरह होता रहा है। मान लो, यहाँ ऐसी अनेक 
'जातिय़ा हैं, जिनमें प्रत्येक में दस हजार मनुष्य हूँ । अंगर ये लोग 

एकमत होकर कहें कि “हम अपने को ब्राह्मण कंहेंगें” तो उनको 
रोकनेवाला कौन है ? मेने ऐसी बात स्वयं अपने जीवन में देखी 
है । कुछ जातियाँ सबल हो जाती हैं और' ज्योंही वे एकमत हो 
गयीं कि उन्हे “नहीं” कौन कह सकता है. ?--क्योंकि, जो भी 
कुछ रहा हो, प्रत्येक जाति दुसरे से बिलकुल अलग रहा करती 
थी । एक जाति दुसरी जाति के कार्यो में हस्तक्षेप नहीं करती थी, 
यहाँ तक कि एक जाति के भिन्न-भिन्न विभाग भी दूसरे विभागों में 
.हाथ नहीं डालते थे। और शंकराचार्य आदि शक्तिमान यूग- 
प्रवतेकगण महान्‌ जाति-निर्माता थे । 

में समस्त जातियों को समतल कर डालने के लिए नहीं 
कहता । जाति तो बहुत अच्छी चीज है! जाति के क्रम का ही 
हम अनुसरण करना चाहते हे । जाति यथार्थ में क्या है, इस बात 
को लाख में एक भी नहीं समझता । संसार में बिना जाति का 
कोई देश नहीं है । भारतवर्ष गे हम जाति से चलकर ऐसी अवस्था 
पर पहुँचते हे, जहाँ कोई जाति ही नहीं है। इसी सिद्धान्त पर 
जाति की सारी रचना हुई है। भारत की यही योजना है किं 
प्रत्येक व्यक्ति को ब्राह्मण बनाया जाय; क्योंकि ब्राह्मण ही 
मानवता का. आदर्श हे । यदि तुम भारतवर्ष का इतिहास पढ़ोगे, 
तो यही देखोगे कि सर्वदा निम्न जातियों को ऊपर उठाने कें 
प्रयत्न होते रहे हे । ऐसी जातियाँ हें, जो ऊपर उठ चुकीं । औरं 
बहुतसी जातियाँ ऊपर उठेंगी, जब तक कि सभी ब्राह्मण नहीं 
बन जातीं । यही योजनः है । किसी को नीचे गिराये विना हमें 
उनको ऊपर उठाना हैं । न ॐ. 

हमारे पूर्वजों का आदर्श पुरुष ब्राह्मण था । यूरोप में जो 
'काडिनल' (उच्च धर्माधिकारी) हे, वे अपने पूर्वजों की कुलीनता 

सिद्ध करने के लिए कठोर प्रयत्न कर रहे हैं और हजारों पौण्ड 
खर्च कर रहे हैं; और उन्हे तब तक सन्तोष न होगा, जब तक वे 
किसी ऐसे भीषण अत्याचारी से अपने पूवेज होने का सम्बन्ध न 
जोड लें, जो किसी पहाड़ी पर रहा हो और वहाँ से राहगीरों को 
ताकता तथा मौका पाते ही उन पर छापा भारकर उन्हें लूट-मार ._ 
लेता हो. . .। भारतवर्ष में,. . . तुम्हारी जाति सब से ऊँची तब गिनी 
जायगी, जब तुम किसी ऋषि से पूर्वज का सम्बन्ध जोड सको, 
अन्यथा नहीं । हमारा आदश आध्यात्मिक संस्कृतिसम्पन्न वैराग्य 
बान ब्राह्मण है । राह्मण आदर्श से भेरा सतलब क्या है ? मेरा 
अंतलूब है--आदश ब्राह्मणत्व, जिसमें संसारी भाव बिलकुल नहीं 
और यथार्थं ज्ञान प्रचुर मात्रा में हो । यह हिन्दू जाति का आदशे है । 

ब्राह्मण-जाति और ब्राह्मण्य-गुण दो भिन्न बातें हैं । भारत- 
वर्षे में मनुष्य अपनी जाति के,कारण ब्राह्मण माना जाता है। पर 
पाश्चात्य देशों में तो बह बराह्मण्य-गुणों के कारण ही ब्राह्मण माना 
जा सकेगा । जैसे सत्त्व, रज.और तम तीन गुण हैं, उसी प्रकारं 
ऐसे भो गुण हैं, जितसे मनुष्य का ब्राह्मण, क्षत्रिय, वैश्य या शूद्रं 
होना जाना जाता है । इस देश में ब्राह्मण और क्षत्रिय के गुणों 
का लोप .होता जा रहा है, पर पश्चिमवाले क्षत्रियत्व तक ` अब 
पहुँच गये हैं, जहाँ से अगला कदम ब्राह्मणत्व ` का है, और वहाँ 
बहुतेरों ते अपने को उसके योग्य बना भी लिया है। 

_ _ सात्त्विक भाव के अधिक माता में होने पर मनुष्य निष्क्रिय 
होकर सदा गम्भीर ध्यानावस्था में रहता है; रजोगुण को अधिकंत 
होने पर:वह अच्छे और बुरे दोनों कार्ये करता है; और तमोगुण * 
की प्रवृत्ति में वह्‌ कर्मरहित और आलसी बन जाता है ।. . .सत्त्वगुणं 
की ,प्रवृत्ति में मनुष्य निष्कम रहकर निश्चय ही शाम्त रहता है; 

पर वह निष्कर्म होने की अवस्था महान्‌ शक्तियों के केन्द्रीभूत होने 
का परिणाम है । वह शान्ति अति प्रबल शक्ति को जननी है । 
वह सत्त्वप्रधान पुरुष ब्राह्मण है, वह सब का पूज्य है । भेरी पूजा 
करो' कहने के लिए कया उसे द्वार-द्वार भटकना पडता है ? ...और 
देखो, ध्यान रखो कि जो अक्षर-अक्षर को दबाकर नाक से बोलते 
हैं, जिनकी आवाज आठ दिन लंघन करनेवाले के समान क्षीण है, 
जो गीले चिथड़े के समान पड़े रहते हैं और लात मारने पर भी 
कोई आवाज नहीं उठाते, ऐसे कायर स्त्रीसदृश पुरुषों में जो लक्षण 
पाये जाते हैं, उनको नीचतम तमोगुण के लक्षण जानो; ये. 
सब मृत्यु. के--सड़ेपन और दुर्गन्ध के--चिहन हैं, सत्त्वगुण के 
नहीं... गत सहस्र वर्षो से सम्पूर्ण देश सारे वायुमण्डल को ईश्वर 
के नाम से भर दे रहा है और ईश्वर की प्रार्थना कर रहा है, पर 
भगवान्‌ उनकी ओर कान तक नहीं दे रहे हैं । और वे सुनें भी 
क्यों ? जब मनुष्य ही मूर्ख की पुकार को नहीं सुनता, तो क्या 
तुम समझते हो कि भगवान्‌ सुनेंगे ? ...कैसी विडम्बना है ! यूरोप- 
बालों के भगवान्‌ ईसा मसीह सिखाते हैं--कोई शत्रु मत रखो; 
तुम्हें जो कोसें, उन्हें तुम आशीष दो...,सव काम बन्द कर दो और 
परलोक के लिए तैयार रहो ।...और हमारे भगवान्‌ गीता “में कहते 
हैं--सवंदा अत्यन्त उत्साहपूर्वक कर्म करो, अपने शत्रुओं का विनाश 
करो और संसार का सुख भोगो। पर अन्त में हुआ क्या ? ईसा 
मसीह या कृष्ण ने जो कुछ कहा, उसका बिलकुल उलटा ही 
हुआ ।...गीता के उपदेशों का पालन कौन कर रहा है ?-- 
यूरोपनिवासी ! और ईसा मसीह की इच्छा के अनुरूप कौन चल 
रहे हैं ?--श्रीकृष्ण के वंशज ! 

अब तुम समझे, पश्चिम में ब्राह्मण हैं या नहीं । तुम्हारे 

यहाँ भारतवर्ष में) भी ब्राह्मण हैं, पर उन्होंने अपने भयंकर 
अत्याचार के कारण देश को नष्टप्राय कर दिया है और फलत: जो 
कुछ उनमें स्वाभाविक गुण थे, वे क्रमश: नष्ट होते जा रहे हैं । 


मेरे शिष्य सब ब्राह्मण हैं ! . . .ब्राह्मण का पुत्र सदा ब्राह्मण 
ही होता है ऐसा नहीं । यद्यपि हर तरह सम्भावना तो यही है कि 
वह ब्राह्मण ही हो, फिर भी हो सकता है कि वैसा न भी हो। 
क्या तुमने सुना नहीं कि बागबाजार के अघोर चक्रवर्ती का भतीजा 
मेहतर हो गया, और अपनी नयी जाति के सभी निकृष्ट काम तक 
करता था ? क्या वह ब्राह्मण का बालक नहीं था ? 


जैसे प्रत्येक मनुष्य में सत्त्व, रज और तम--इनमें से एक या 
दूसरा कम या अधिक मात्रा में--होते हैं, उसी तरह व्राह्मण, क्षत्रिय, 
वैश्य या शूद्र बनानेवाले गुण भी कम या अधिक प्रमाण में प्रत्येक 
मनुष्य में स्वभावत: रहते ही हैं । परन्तु कभी-कभी इनमें से किसी 
एक या दूसरे गुण की भिन्न-भिन्न प्रमाण में प्रधानता हुआ करती 
है और तदनुसार वह गुण बाहर दिखायी देता है । उदाहरणार्थ 
किसी मनुष्य को भिन्न-भिन्न कार्य करते समय देखो; जब वह वेतन 
के लिए दूसरे की सेवा करने में लगा है, तब वह शूद्र है; जब वह्‌ 
अपने ही लाभ के लिए कोई व्यापार कर रहा है, तब वैश्य है; 
अत्याचार के विरुद्ध जब वह लड रहा है, तब उसमें क्षत्रिय के 
गुण प्रकट होते हैं; और जब वह परमेश्वर का ध्यान करता है या 
अपना समय ईश्वरसम्बन्धी वार्तालाप में बिताता है, तब वह ब्राह्मण 
है । अतएव यह स्पष्ट है कि एक जाति दूसरी जाति में परिवर्तित 
हो जाना बिलकुल सम्भव है । अन्यथा, विश्वामित्र ब्राह्मण और 
परशुराम क्षत्रिय कैसे हुए ? 

जाति का आधार गुण है, इस बात का स्पष्ट प्रमाण 
महाभारत के भीष्मपवं में तथा अजगर और उमा-महेश्वर के 
आख्यानों में पाया जाता है । 

प्रत्येक व्यक्ति किसी एक विशिष्ट शक्ति के प्रकट होने का 
केन्द्र है । हमारे पूर्वेकमों के फलस्वरूप ही यह शक्ति संचित हुई 
है, ओर हममें से प्रत्येक इसी शक्ति को अपने साथ लेकर जन्म 
लेता है । 

इसी महान्‌ सत्य को भगवान्‌ श्रीकृष्ण ने गीता में समझाने 
का प्रयत्न किया है ओर इसी महान्‌ सत्य के आधार पर हिन्दू धर्म 
की वर्णाश्रम-प्रथा और स्वधमं के सिद्धान्त आदि की स्थापना हुई है। 

एक वेदिक धर्म ऐसा है, जो चतुर्वर्गं--धर्म, अर्थ, काम 
और मोक्ष--की प्राप्ति के मागे और साधनों पर विचार करके 
नियमों को निर्धारित करता है ।.. .सही और सच्चा मार्ग तो 
वेदों का 'जातिधर्म और 'स्वधम' ही है । 'जातिधर्म” का अर्थ है 
भिन्न-भिन्न जाति के लिए निर्धारित धर्म, और 'स्वधर्म” का तात्पर्य 
है मनुष्य का स्वयं अपना धर्म या उसकी योग्यता और अवस्था के 
अनुसार निर्धारित उसके कतंव्य । ये ही वैदिक धर्म और वेदिक 
समाज के आधार हैं ।- . .यह जातिधर्म, थह स्वधर्म प्रत्येक देश . 
में सभी समाजों के कल्याण का मार्ग है--मोक्ष-प्राप्ति का सोपान- 
स्वरूप है। इस जातिधरमे की, इस स्वधर्म की अवनति कें साथ- 
साथ हमारे देश का अधःपतन हुआ है । परन्तु जातिधर्म या 
स्वधर्म का जैसा अर्थ आजकल उच्च जातिवाले लगाते हैं, वह तो 


. एक नया दोष है, जिससे बचना चाहिए । वे समझते हैं कि वे 


जातिधर्म की सब बातें जानते हैं; पर वे यथार्थ में उसका कुछ 
भी नहीं जानते ।' अपने ग्राम की रूढ़ि को ही वेदोक्त सनातन धर्म 

आनकर, सब अधिकारों को आप ही अपनाकर वे अपने विनाश की 
ओर जा रहे हैं ! भें यहाँ पर गुणगत जाति की बात नहीं करता, 
चरन्‌ जन्मगत जातिभेद की बात कह रहा हूँ । .में यह्‌ स्वीकार 
करता हूँ कि गृणगत जाति ही मुख्य है, परन्तु दुःख तो यह है कि 
दो-तीन पीढ़ियों में ही जाति का निर्णय गुणों के अनुसार न होकर 
जन्म के अनुसार होने लगता है। इस प्रकार हमारे राष्ट्रीय 
जीवन के धर्मस्थल को धक्का लग चुका है; अन्यथा हम इस हीन 
दशा में क्यों पहुँचते ? गीता में लिखा हे--“तब तो में जाति के 
वर्णसंकर का कारण बन जाऊंगा और इन मनुष्यों का नाश 
करूँगा ।”* यह भयानक वर्णसंकर कैसे आया, जिसमें सभी 
जातियों का विचित्र सम्मिश्रण है और गुणों के कारण होनेवाले 
भेद का लोप हो गया है ? हमारे पूर्वजों का गौर वर्ण अब काला 
कैसे हो गया ? सत्त्व का स्थान इस प्रवृद्ध तमोगुण ने, जिसमें 
रजोगुण के मानो कुछ छींटे पड़े हुए हैं, कैसे ले लिया ? यह एक 
रूम्बी कहानी है और इसका उत्तर किसी भविष्य अवसर पर 
दूंगा । अभी तो यही समझने का प्रयत्न करो कि यदि जातिधर्म 
की सच्ची तरह से ठीक-ठीक रक्षा की जाय, तो राष्ट्र का पतन 
कभी नहीं हो सकता । यदि यह सच है, तो हमारे अध:पतन का 
वया कारण है ? हमारे पतन से यह निश्चित है कि जातिधर्म के 
आधार में विक्कति कर दी गयी है । अतः, जिसे तुम जातिधर्म 
कहते हो, वह आज के प्रचलित जातिधर्म के बिलकुल विपरीत है । 
पहले अपने शास्त्रों का बारीकी से अध्ययन करो, तब तुम आसानी 
से समझ सकोगे कि शास्त्रों ने जातिधर॑ की जिस तरह परिभाषा 








*''संकरस्य च कर्ता स्मामुपहुन्यामिमाः प्रजाः'-भ गवद्गीता, ३।२४ 

की है, वह जातिधमं देश के प्रायः प्रत्येक भाग से लुप्त हो गया 
है । अब सच्चे जातिधर्म को वापस लाने का प्रयत्न करो और 
तभी वह्‌ देश के लिए सच्चा वरदान-स्वरूप होगा । 


| i 

अतीत काल के स्वर में 


आधुनिक भारतवासी प्राचीन आर्ये-कुल के शोरव नहीं हैं । 
किन्तु राख से ढकी हुई अग्नि के समान इन आधुनिक भारत- 
वासियों में छिपी हुई पैतृक शक्ति अब भी विद्यमान है। यथासमय 
उस सर्वशक्तिमान की कृपा से उसका पुनः स्फुरण होगा । प्रस्फुरित 
होकर क्या होगा ? 

कया मनु का नीति-शास्त्र पुराकाल के समान पुनः उसी 
प्रभाव से प्रतिष्ठित हो जायगा अथवा देश-भेद के अनुसार भक्ष्या- 
भक्ष्यःविचार का ही आधुनिक काल के समान सर्वतोमुखी प्रभुत्व 


` रहेगा ? कया जाति-भेद बना रहेगा, और कया वह ' गुणानुसार 


(गुणगत) होगा अथवा सदा के लिए वह जन्म के अनुसार 
(जन्मगत) ही रहेगा ? पुनश्च, उस जाति-भेद के -अनुसार 
भोजन-सम्बन्ध में छुआछूत का विचार बंग देश के. समान रहेगा 
अथवा मद्रास आदि प्रान्तों के समान महान्‌ कठोर रूप धारण 
करेगा या पंजाब आदि प्रदेशों के समान यह एकदम ही दूर हो 
जायगा ? भिन्न-भिन्न वणो का विवाह क्या मनु के द्वारा बतलाये 
हुए अनुलोम-क्रम से-जैसा नेपालादि देशों में आज भी प्रचलित 
है—-पुनः सारे देश में प्रचलित होगा अथवा बंग आदि देशों के 
समान एक वर्ण के अंधान्तर भेदों में ही प्रतिबद्ध रहेगा ? इन सब 
प्रश्नों का आखिरी उत्तर देना अत्यन्त कठिन है । देश के विभिन्न: 
प्रान्तों में, यहाँ तक कि, एक ही प्रान्त में भिन्न-भिन्न जातियों 

और वंशों के आचारों की घोर विभिन्नता को ध्यान में रखते हुए 
यह मीमांसा और भी कठिन जान पडती है । 
मर क भव 3 

सभी हितकर सामाजिक परिवतेन आभ्यन्तरिक आध्यात्मिक 
शक्तियों की विभिन्न अभिव्यक्तियाँ हैं और ये शक्तियाँ यदि सबल 
ऑर ठीक तरह से संयोजित हों, तो समाज तदनुसार अपनी रचना 
कर लेगा । प्रत्येक व्यक्ति को अपनी समस्या हल करनी है; 
इसके अतिरिक्त और कोई दूसरा मार्ग नहीं है। और यही बात 
राष्ट्रों के लिए भी लागू होती है । फिर प्रत्येक राष्ट्र का अस्तित्व 
उसको महान्‌ संस्थाओं पर ही निर्भर रहता है और इन संस्थाओं 
का किसी दूसरी जाति के ढाँचे के अनुसार परिवर्तन नहीं हो 
सकता । जब तक उच्चतर संस्थाओं का निर्माण न हो जाय, 
पुरानी संस्थाओं को तोडने का प्रयत्न हानिकारक होगा । उन्नति 
सदा क्रमशः तथा शने:-शने: होती है । 

भारतवर्षे के प्रत्येक सुधार के लिए सब से पहले धामिक 
उत्थान को आवश्यकता है । भारतवर्ष को सामाजिक या राज- 
नीतिक विचारों से भर देने के पूर्व प्रथमतः उसे आध्यात्मिक 
भावों में निमग्न करना होगा । 

प्रत्येक बात से यही दिख रहा है कि समाजवाद अथवा 
अन्य कोई प्रकार का लोकशासन, चाहे उसका नाम कुछ भी 
रखो, सामने आ रहा है । लोग अवश्य ही चाहेंगे कि उनकी 
भौतिक आवश्यकताओं की पूति हो, परिश्रम कम करना पड़े, 
किसी प्रकार का अत्याचार न हो, कोई युद्ध न हो और खाने को 


` अधिक अन्न मिले । इसी, या और किसी सभ्यता के स्थायी होने 


का क्या भरोसा है, जव तक कि उसका आधार धर्मे, मनुष्य का 

सौजन्य न हो ? विश्वास रखो, धर्म ही इस विषय की जड़ तक 
पहुँचता है । यदि वह ठीक है, तो सब ठीक है । 

अतः जाति के प्रश्‍न को हल करने के लिए हमें किसी उच्च 
को नीचे गिराना नहीं है, और न खान-पान में यथेष्ट स्वेच्छा- 
कारिता अथवा अधिक सुखोपभोग के लिए अपनी मर्यादा को 
लाँघने देना ही है; वरन्‌ उसे करने के लिए, हममें से प्रत्येक 
को वेदान्त-धर्म के उपदेशों का पालन करना है, आध्यात्मिकता 
की प्राप्ति करनी है और आदर्श ब्राह्मण बनना है । हमारे पूर्वजों . 
ने इस देश के प्रत्येक निवासी के लिए नियम निर्धारित कर दिया 
है, चाहे वह आर्य हो या अनाये, ऋषि हो या ब्राह्मण, यहाँ तक 
कि नीचतम जाति का ही क्यों न हो । सब को यही समान आदेश 
है कि बिना रुके उन्नति करते जाओ, और उच्चतम मनुष्य से 
लेकर नीचतम परिया* तक, इस देश का प्रत्येक निवासी आदश 
ब्राह्मण बनने. का प्रयत्न करे और बने ।. . - जातिसम्बन्धी हमारा 
आदर्श यही है, जो सभी मनुष्यों को धीरे-धीरे ऊपर उठाते हुए 
उस आध्यात्मिक पुरुष के उच्च आदर्श का अनुभव कराना है; जो 
किसी का प्रतिकार नहीं करता और जो शान्त, स्थिर, भव्ति- 
सम्पन्न, शुद्ध और ध्यानपरायण है। इसी आदर्शं में साक्षात्‌ 
भगवान्‌ हैं । 

क्या तुमने यह घोषणा नहीं सुनी है कि ब्राह्मण. कातून के 
अधीन नहीं है, उसके लिए कोई कानून नहीं है, उसका शासन 
राजा नहीं करता और उसके शरीर को कोई पीडित. नहीं कर 
सकता ? यह बिलकुल सच है । स्वार्थी और अज्ञानी मू्खं लोग 





* दक्षिण भारत की एक निम्न जाति का नाम | 

इसका जेसा अर्थ करते हैं, उस दृष्टि से इसे मत देखो, वरन 
असल और सत्य वेदान्तिक दृष्टि से इसको समझो । यदि ब्राह्मण 
वह है, जिसने अपनी समस्त स्वार्थपरता नष्ट कर डाली है, जो 
ज्ञान और प्रेम-प्रसूत शक्ति का सम्पादन और प्रचार करने का 
कार्य करते हुए जीवन व्यतीत करता है--और यदि किसी देश 
में केवल ऐसे ही ब्राह्मण, ऐसे धाभिक, नीतिमान और सदाचारी 
सज्जन बसते हों, तो उस देश के कानून से परे होने में कोई 
आश्चयं को'बात है ही क्या ? उन पर शासन करने के लिए 
किस पुलिस या फौज की आवश्यकता है? ...वे तो सज्जन 
और उदार हैं, भगवान्‌ के भक्त हैं; और ये ही हमारे आदर्श 
ब्राह्मण हैं । हम पढ़ते हैं कि सत्ययुग में केवल एक ही जाति थी 
और वह थी ब्राह्मण । हम महाभारत में पढ़ते हैं--प्रारम्भ में 


सारे संसार में केवळ ब्राह्मण ही बसते थे और जैसे-जैसे उनकी. 


अवनंतिं होती गयी, उनकी भिन्न-भिन्न जातियाँ बनती गयीं; और 
जब चक्र घूमेगा, तब वे पुन: अपने मूलस्थान ब्राह्मणत्व को प्राप्त 
होंगे । यह चक्र अब घूम रहा है--इसी बात की ओर में तुम्हारा 
ध्यान आकषित करना चाहता हूँ । 

जिस दिन उन्होंने (भगवान्‌ श्रीरामकृष्ण ने) जन्म लिया 
उसी दिन से सत्ययुग का आरम्भ हो गया है। अब सब 
भेद-भाव का अन्त होगा और चाण्डाल तक सभी ईश्वरीय प्रेम के 
साझीदार होंगे । स्त्री और पुरुष, धनी और निधन, विद्वान और 
अपढ, ब्राह्मण और चाण्डाल--आदि समस्त भेदों को समल 
मिटाने के लिए ही उन्होंने अपना जीवन बिताया । और वे थे 
शान्ति के दूत । हिन्दू और मुसलमान, हिन्दू और ईसाई--यह 
भेद अब अतीत को चीज हो गयी है। इन भेद-भावों के झगडे 

अब पिछले युग की बात हो गये हैं । इस सत्य युग में श्रीरामकृष्ण 
के प्रेम को महातरंग ने सब को एक कर दिया है। 

मेरा विशवास है कि जब एक जाति और एक वेद होगा, 
जब सवंत्र शान्ति और एकता स्थापित होगी, तभी सत्ययुग 
आयगा । सत्ययुग की यह भावना ही भारतवर्ष को पुनरुज्जीवित 
करेगी । इस पर विश्वास करो ।. . .बच्चो ! उठो, भिड जाओ 
इस काम में ! पुरातन हिन्दू धर्म सदैव रहे ! उत्तिष्ठ ! उत्तिष्ठ ! 
बच्चो, हमारी विजय निश्चित है ! 

झे x गदर है 

क्रमशः देश भर के लोगों को ब्राह्मण के पद पर उन्नत करना 
है ।. . .में कहता हूँ प्रत्येक हिन्दू दूसरे हिन्दू का भाई है और 
हमीं ने अपनी “छुओ मत” “छुओ मत” की पुकार से उनको 
नीचे गिरा दिया है, और इस प्रकार सारा देश नीचता, कायरता 
तथा अज्ञान के गहरे गर्त में बिलकुल डूब गया है । उन लोगों का 

, उद्धार करना है, उन्हें आशा और श्रद्धा का सन्देश सुनांना है । 

हमें उनको यह बताना है, “तुम भी हमारे समान ही मनुष्य हो 
और तुम्हारे भी वही अधिकार हैं, जो हमारे हैं ।” इस बात को 
तुस समझ गये न ? 

भारतवर्ष की उन्नति करनी है--गरीबों को भोजन देना 
है, शिक्षा का प्रसार करना है और पुरोहिती के दोष को दूर करना 
है । कोई पुरोहिती छल न रहे, कोई सामाजिक अत्याचार न 
रहे ! . . .हमारे नासमझ युवक अंग्रेजों से अधिक अधिकार पाने 
के लिए सभाएँ करते हैं । पर वे लोग सिफ हँसते हैं। जो स्वतन्त्रता 
देने को तैयार नहीं है, वह स्वतन्त्रता पाने लायक भी नहीं है। मान 
लो, अंग्रेजों ने सभी अधिकार तुम्हें सौंप दिये । तब तो तुम प्रजा 

को दबाओगे और उन्हें कुछ भी अधिकार न दोगे । गुलाम लोग 
गुलाम बनाने के लिए अधिकार चाहते हैं । 

अब, केवल अपने धर्म पर जोर देकर तथा समाज को 
स्वतन्त्रता देकर इस कार्य को धीरे-धीरे सिद्ध करना है। पुराने धर्म 
से पुरोहिती छल को उखाड फेंको, और इससे तुम्हें संसार में 
सर्वोत्तम धर्म प्राप्त हो. जायगा । समझ गये न मेरी बात? 
भारतीय धर्म के आधार पर क्या तुम यूरोप-ज॑सा समाज बला 
सकते हो ? मुझे विशवास है कि यह सम्भव है और होतां 
भी चाहिए 

उपनिषद्‌ काल से आज तक हमारे प्रायः सभी धर्माचार्य 


जाति-बन्धन को, जाति की इस गिरी अवस्था को--मूल 


जातिः-प्रथा को नहीं--तोडने के लिए कहते आये हैं। आज की 
वर्तमान जाति में तुम जो थोड़ी बहुत अच्छी बात देखते हो, वर्ह 
मूल जाति-प्रथा से ही आयी हुई है । वह प्रथा अत्यन्त गौरवशाली 
सामाजिक संस्था थी । गौतम'बुद्ध ने जातिं को उसके असली रूप 
में पुनः स्थापित करने का प्रयत्न किया । भारतवर्ष के प्रत्येक 
जागृति-काल में जाति-बन्धन को तोडने के सदैव बड़े प्रयत्न किये 
गये हैं.। पर सदैव हम भारतवासियों को ऐसे ही नव-भारत कां 
निर्माण करना पड़ेगा, जो हमारे अतीत का ही फल-स्वरूप और 
क्रम हो । इसके लिए हमें साथ-ही-साथ उपयोगी विदेशी भावों 
को भी लेकर--जहाँ कहीं भी वे प्राप्त हों--आत्मसात करना 
होगा । यह कार्य विदेशियों द्वारा कदापि सम्पन्न नहीं हो सकता 
विकास भीतर से ही होना चाहिए । 

` ओह ! हमारी गरीबी भयंकर है और हमारे जंनसाधारण 
भौतिक विषयों में अत्यन्त अज्ञानी हैं । हमारे जनसाधारण बहुत 

भले हैं, क्योंकि यहाँ गरीबी कोई अपराध नहीं । हमारे जन- 
साधारण हिंसा-प्रिय नहीं हैं ।. . . हमें उनको लौकिक शिक्षा देनी 
है । हमें अपने पूर्वज के निर्धारित क्रम का पालन करना है, 
अर्थात्‌ सभी आदर्शो को क्रमशः जनसाधारण में नीचे तक पहुँचाना 
है । उन्हें धीरे-धीरे ऊपर उठाओ--अपने साथ समता स्थापित 
होते तक उन्हें क्रमशः ऊपर चढ़ाओ । धर्म के द्वारा उन्हें भौतिकं 
ज्ञान भी दो ।. . .सभी सामाजिक उत्थान करनेवाले, कम-से-कम 
उनके नेतागण, यह प्रयत्न कर रहे हैं कि उनके समस्त साम्यवाद 
या समानता स्थापित करनेवाले सिद्धान्तों का आधार आध्यात्मिक 
हो; और वह आध्यात्मिक आधार केवल वेदान्त में है। मेरे 
व्याख्यानों में उपस्थित होनेवाले कई नेताओं ने मुझसे कहा है किं 
नयी रचना के आधार के लिए उन्हें वेदान्त की आवश्यकता है । 
गीता में यदि कोई वात मेरे मन के लायक है तो वह 

इन्ही दो श्लोकों में है । भगवान्‌ श्रीकृष्ण के उपदेश में यही 
अत्यन्त शक्तिशाली और सारभूत तत्त्व हैः-- 

समं सवंषु भूतेषु तिष्ठन्तं परमेश्वरम्‌ । 

विनश्यत्स्वविनश्यन्तं यः पश्यति स पश्यति ॥ 

समं पश्यन्हि सर्वत्र समवस्थितमीश्वरम्‌ । ` 

न हिनस्त्यात्मनात्मानं ततो याति परां गतिम्‌ ॥ 

“जो सर्व भती में समान रूप से बसनेवाले परमेश्वर को, 
नाशवान वस्तुओं में उस अविनाशी को देखता है, वही यथार्थ में 
देखता है । क्योंकि सर्वत्र वतमान परमेश्वर को एक समान देखते 
हुए वह अपनी हिसा या नाशः आप ही नहीं करता और इस 
तरह परमगति को प्राप्त हो जाता है।” 

+ श्रीमद्‌ भगवत्‌ गीता १३२७-२८: 

मानव-जाति के सुधार और उत्थान के लिए परमात्मा के 
समान रूप से सर्वत्र वर्तमान होने के आश्चर्यमय भाव का उपदेश 
यहाँ तथा अन्यत्र करना है । जहाँ भी दोष हो, अज्ञान हो या ज्ञान 
का अभाव हो--मेरा अनुभव यही: रहा है कि सभी दोषों की 
उत्पत्ति, जेसा कि हमारे शास्त्र कहते हैं, भेद-भाव में विश्वास 
रखने के कारण होती है; और समानता में, सवे भूतों के अन्त:- 
स्थित एकत्व में विश्वास करने से सर्व हितों की प्राप्ति होती है । 
यही महान्‌ बैदान्तिक आदश है । 
इसके विपरीत, हमारा अनुभव है कि दैनन्दिन व्यावहारिक 
` जीवन में इस समता तक पर्याप्त मात्रा में यदि किसी धर्म के 
अनुयायी कभी पहुँचे हैं, तो वे हैं इस्लाम के अनुयायी--भले 
ही उन्होंने उसके अन्तःस्थित गूढ़ अर्थ को न समझा हो, 
जिसे साधारणतः हिन्दू लोग स्पष्ट रूप से समझते हैं । . . . हमारी 


मातृभूमि के लिए केवल एक ही आशा है और वह है हिन्दू और : 


इस्लाम धर्मो का--वेदान्ती मस्तिष्क और इस्लामी शरीर 
का--संयोग । 

विचार और कार्य की स्वतन्त्रता ही जीवन, उन्नति और 
हित-साधन का एकमात्र मार्ग है । जहाँ यह स्वतन्त्रता नहीं है वहाँ 
मनुष्य, जाति और राष्ट्र को अवनति अवश्यम्भावी है । जाति हो 
या न हो, पन्थ हो यान हो, कोई भी मनुष्य, वर्ग या जाति, राष्ट्र 
या संस्था--जो व्यक्ति के स्वतन्त्र विचार और कार्य की शक्ति 
का तब भी अवरोध करती है, यद्यपि वह शक्ति दूसरों को कोई 
हानि नहीं पहुँचाती--आसुरी ही है, और उसका नाश होना 
चाहिए ।. . .अपने सामने यह्‌ सिद्धान्त-वाक्य रखो--“धर्म पर 


आघात न्‌ करते हुए अनसाधारण का उत्थान।” कया तुम उनका _ 

उत्थान कर सकते हो ? कया तुम उनको उनका खोया हुआ 
व्यक्तित्व, उनकी स्वाभाविक आध्यात्मिक प्रवृत्ति को नष्ट किये 
बिना, वापस दे सकते हो ? क्‍या तुम अपनी समानता, स्वतन्त्रता, 
कर्म और शक्ति की भावना में पाशचात्यों से बढ़कर पाश्चात्य बन 
सकते हो, और साथ-ही-साथ धामिक संस्कृति और भावनाओं में 
नस-नस में हिन्दू भी बने. रह सकते हो ?... सदा आगे बढो ! 
“मृत्यु की भी परवाह न करते हुए गरीबों के लिए, पददलितों 
के लिए सहानुभूति रखना”--यही हमारा सिद्धान्त-वाक्य है। 
बहादुर बच्चो ! आगे बढो ! 

हिन्दू अपना धमं न छोड़े, पर उस धर्म को उचित मर्यादा 
के भीतर रखते हुए समाज को बढने के लिए स्वतन्त्रता दे। भारत- 
बर्ष के सभी सुधारकों ने यह बड़ी भूल की कि उन्होंने पुरो हिती 
के छल की भयंकरता और देश की पतित अवस्था के लिए धर्मे 
को जिम्मेदार ठहराया । और इसी कारण वे धर्मरूपी अविनाशी 
भवन को ढहाने के लिए आगे वढ़े। परिणाम क्या हुआ? 
असफलता ! गौतम बृद्ध से लगाकर राजा राममोहन राय तक प्रत्येक 
ने जाति को धार्मिक संस्था मानने की गलती की और धर्म और 
जाति को एक साथ नष्ट करने की कोशिश की, पर उसमें वे 
असफल रहे । किन्तु पुरोहितों की चिल्लाहट और बकझक के 
होते हुए भी जाति एक सुदृढ़ सामाजिक संस्था बनी हुई है, जो 
अपना कार्य पूरा करने के पश्चात्‌ आज भारतवर्षं के वातावरण 
को अपनी दुगेन्ध से दूषित कर रही हैं। उसे दूर करने के लिए 
थही उपाय है कि मनुष्यों को उनका खोया हुआ सामाजिक 
व्यक्तित्व पुनः लौटा दिया जाय। यहाँ (संयुक्त-राज्य, अमेरिका में) 


जन्म लेनेवाला प्रत्येक मनुष्य जानता है कि वह मनुष्य है।. 


पाप्या चच 

भारतवर्ष में जन्म लेनेवाला प्रत्येक मनुष्य यही समझता है कि 
वह समाज का गुलाम है । अब, स्वतन्त्रता ही उन्नति का एकमात्र 
उपाय है । उसे मिटा दो, तो परिणाम में अवनति ही होगी । 
आधुनिक प्रतिस्पर्धा के प्रचलित होने से, देखो, जाति का कितना 
शीघ्र लोप हो रहा है ! अब उसे मिटाने के लिए किसी धर्म की 
आवश्यकता नहीं है। उत्तर भारत में ब्राह्मण जाति के लोग 
दूकानदारी करते हुए तथा जूते और शराब बनाते हुए अनेक 
पाये जाते हैं । ऐसा क्यों हुआ ? प्रतिस्पर्धा के कारण । वर्तमान 
राजशासन में किसी भी मनुष्य को अपनी आजीविका के लिए 
वहं चाहे जो करे, स्वतन्त्रता है । उसे कोई मनाई नहीं है। इसका 
परिणाम प्रवल प्रतिस्पर्धा ही हुआ। और इस प्रकार हजारों मनुष्य 
नीचे सडते हुए पड़े रहने के बजाय अपने लायक उच्चतम स्तर 
--जिसके लिए ही मानो उन्होंने जन्म लिया हो--खोज लेतें 
हैं और पा जाते हैं । - 
अंग्रेजी राज-शासनरूपी अस्त्र को ईश्वर ने यहाँ तुम्हारी 
सुदृढ सभ्यता को तोडने के लिए लाया है । 
हक x व १ 
` हम अपने शास्त्रों में दो प्रकार के सत्य पाते है । एक तो 
वह, जो मनुष्य को सनातन प्रकृति पर आधारित है, और जो 
परमात्मा, जीवात्मा और प्रकृति के सनातन सम्बन्ध के विषय में 
है । और दूसरा स्थानीय परिस्थितियों, तत्कालीन वातावरण और 
सामाजिक संस्थाओं आदि से सम्बन्ध रखता है। प्रथम प्रकार का सत्य 
मुख्यत: हमारे वेदों और शास्त्रों में निहित है और द्वितीय प्रकार 
का सत्य स्मृतियों, पुराणों आदि में निबद्ध है। हमें यह स्मरण रखना 
चाहिए कि सभी समय के लिए वेद ही अन्तिम ध्येय और प्रमाण 

हैं, और यदि किसी विषय पर पुराणों का वेदों से मतभेद हो 
तो पुराणों के उस भाग को बिना किसी हिचकिचाहट के एकदम 


` अस्वीकृत कर देना होगा ।. . .यह तुम्हारा एक सर्वश्रेष्ठ सिद्धान्त 


है कि जब तक मनुष्य इस संसार में विद्यमान है, तब तक इन 
समातन सत्यों में कभी परिवर्तन नहीं होगा, क्योंकि ये मानव- 
प्रकृति पर ही आधारित हैं। वे सर्वेकालीन, सर्वव्यापी और 
'सावंदेशिक सद्गुण हैं। पर स्मृतियाँ स्थानीय परिस्थितियों की, 
विभिन्न अवस्थाओं के कर्तव्यों की चर्चा करती हैं और उनमें 
समयानुसार परिवर्तन होता रहता है। तुमको यह सदा स्मरण 
रखना चाहिए कि किसी छोटी-मोटी सामाजिक प्रथा में परिवर्तन 
होने के कारण तुम अपने धर्म से किचित्‌ भी च्युत नहीं हो जा 
रहे हो । ध्यान रखो, इन प्रथाओं में तो पहले ही परिवर्तन हो 
चुका है ।. . .जैसे-जेसे समय बीतता जायगा, अधिकाधिक 
स्मृतियों का अन्त होता जायगा, ऋषिगण आते जायेंगे, और वे 
समय की आवश्यकता के अनुसार समाज में परिवर्तन करके उसे 
अधिक अच्छे मार्गो में ले जायेंगे तथा उचित कर्तव्य-पथ का प्रदर्शनः 
करेंगे । इंसके बिना समाज का जीवन असम्भव है ।... मुझे 
धर्मोन्मत्त की तीब्रता और भौतिकवादी का विस्तार दोनों ही 
साथ-साथ चाहिए । सागर के समान गम्भीर और अनन्त आकाश 
के समान विशाळ हृदय हमें चाहिए । हम पृथ्वी के किसी भी 
देश के समान प्रगतिशील बनें और साथ-ही-साथ अपनी पुरानी 
संस्कृति के प्रति उसी प्रकार प्रामाणिक और कट्टर वने रहें, जैसा 
रहना अकेला हिन्द्र ही जानता है। 

आकस्मिक परिवर्तन सम्भव नहीं है, और शंकराचाय इसे 
जानते थे । वैसे ही रामानुजाचार्य भी जानते थे। उनके लिए 

केवल एक ही मागे था, और वह था तत्कालीन प्रचलित धर्म को 

उच्चतम आदर्श की. ओर धीरे-धीरे उन्नत करना । यदि वे किसी 
दूसरे उपाय की योजना करने का प्रयत्न करते, तो वे ढोंगी: 
सिद्ध होते; क्योंकि उनके धर्म का मौलिक सिद्धान्त क्रम- 
विकासवाद ही है । 


तुमने भारतीय समाज को क्या कभी एक हो रूप में 
अवस्थित पाया है ? वह तो सदा गतिशील है।.. . जाति सदा 
परिवतित हो रही है। शास्त्रीय विधियाँ सदा बदल रही हैं और 
वैसे ही अनुष्ठान भी । वह सार तत्त्व और सिद्धान्त ही है, 
जो नहीं बदलता । अपने धर्म की शिक्षा हमें वेंदों से ही ग्रहण 
करनी है । केवल वेदों को छोड़ शेष सब ग्रन्थों में परिवर्तन होना 
ही चाहिए ।. . . उदाहरणार्थ, कोई एक स्मृति किसी एक काल 
के लिए प्रभावशाली होंती है, तो कोई अन्य स्मृति किसी दूसरे 
काल के लिए [.. . जाति को मिटाना नहीं चाहिए, वरन्‌ उसमें 
'कालोंपयुक्त परिवर्तन करना चाहिए पुराने ढाँचे के भीतर और 
भी दो लाख नये ढाँचे निर्माण करने की जीवनी-शक्ति है। जाति 


को नष्ट करने की इच्छा निरी मूर्खता है । नयी. रीति है->पुराने - 


का विकास करना । 


तुम कया भारतवर्ष का इतिहास पढ़ते हो ? रामानुज कौन 
“थे ? शंकर कौन थे ? नानक कौन थ? चैतन्य कौन.थे.? कबीर 
कौन थे ? दादू कौन थे ? एक के बाद एक आनेवाले, उज्ज्वलतम 
नक्षत्रों के सदृश भारतीय गगन पर उदित होनेवाळे'ये सब महान्‌ 
धर्माचार्य कौन थे ? क्या रामानुज-को नीच जातियों के लिए 
सहानुभूति नहीं थी ? क्या उन्होंने परिया जाति को भी अपने 

समोज में प्रविष्ट करने के लिए आजीवन प्रयत्न नहीं किया ? क्या 
उन्होंने मुंसलमानों को भी अपने पन्थ में लाने की चेष्टा नहीं की ? 
क्या नानक ने हिन्दू और मुसलमानों से मेल-जोल करके एक नया 
वातावरण निर्माण करने का प्रथत्न नहीं किया ? उन सभी ने प्रयत्न 
किया और उनका कार्यं आज भी चालू है। अन्तर यही है कि आज 
के सुधारकों के समान उनमें आडम्बर नहीं था । उनके मुंह में 
वर्तमान सुधारकों के समान शाप या निन्दा के शब्द नहीं थे । वे 
अपने मुख से केवळ आशीर्वाद का ही उच्चारण करते थे। उन्होंने 
कभी तिरस्कार नहीं किया । वे लोगों से यही कहते थे कि समाज 
की. उन्नति करनी चाहिए । वे अतीत की ओर देखकर कहते 
थे--“एऐ हिन्दुओ, तुमने जो किया है, सो अच्छा ही किया है। पर 
भाइयो आओ, अब हम उससे भी अधिक अच्छा काम करें ।”. . . 
हमें अपनी प्रकृति के अनुसार ही उन्नति करनी है । विदेशी 
समाजों ने हम पर जो कार्यप्रणाली लाद रखी है, उसके अनुसार 
प्रयत्न करना व्यर्थं है, असम्भव है । 
x % ¥ 

भारतवर्ष में हमारे मार्ग में दो बड़े विघ्न हैं--एक 
पुरानी धार्मिक कट्टरता और दूसरा है वर्तमान यूरोपीय सभ्यता । 

जिस प्रकार हमारे देश में संगठन और बाह्य सभ्यता के 
सम्बन्ध में पाश्चात्य विचार--चाहे वे हमें पसन्द हों या न हों-- 


` प्रचर मात्रा में प्रविष्ट हो रहे हैं, उसी प्रकार भारतीय आध्या- 


त्मिकता और दर्शन पश्चिमी देशों को प्लावित कर रहे हैं। इसे 
कोई रोक नहीं सकता । और न हम ही पश्चिम की भौतिक सभ्यता 
को किसी प्रकार रोक सकते हैं । उनमें से कुछ थोड़ा ले लेना 
सम्भवतः हमारे लिए हितकर ही होगा और कुछ आध्यात्मिकता 

पाश्चात्यों को भी लाभदायक होगी; इसी प्रकार समतोल बना 
रहेगा । यह नहीं कि हम प्रत्येक बात पश्चिम से सीखें, या वे 
हरएक बात हमसे सीखें; पर हरएक को, समस्त राष्ट्रों की उस 
एकता के लिए, उस एक आदर्श संसार के निर्माण के लिए, जो 
युगों का स्वप्न रहा है, अपने-अपने पास की वस्तु भावी पीढ़ियों 
को देनी होगी । 

आध्यात्मिकता में अमेरिकानिवासी हमसे बहुत पिछड़े हुए 
हैं, पर उनका समाज हमसे बहुत ही अच्छा है । हम उन्हें अपना 
अध्यात्म सिखायेंगे और उनके समाज में जो कुछ उत्तम है, उसे 
हम अपनायेंगे । 

हमने सामाजिक विषयों के विकास कें लिए स्वतन्त्रता नहीं 
दी है और इसी से हमारा समाज कुण्ठित हो गया है।.., 
भारतवर्ष में हमें समाज के बन्धनों को काटना है, और यूरोप में 
आध्यात्मिक उन्नति के मार्ग की बाधाओं को हटाना है । 

पश्चिमी देशों में आनुवंशिक जातिसम्बन्धी कोई झंझट 
नहीं है । उद्योग और परिश्रम के कारण जिन पर भाग्यलक्ष्मी की 
कृपा है, वे ही देश के नेता और उसके भाग्य के नियन्त्रक माने 
जाते हैं । भारतवर्ष में तुम केवल अपने उच्च जाति. के होने का 
अभिमान करते रहते हो, और एक दिन ऐसा आता है; जब तुम्हे 
एक कौर के भो लाले पड जाते हैं ! तुममें एक सुई बनाने तक 
की योग्यता नहीं, फिर भी तुम अंग्रेजों की निन्दा करने का 
साहस करते हो ! --केसी मूर्खता है ! 

विशालहृदय बनना, संकीर्णं सीमा के बाहर निकलना, अपने 
में दूसरों को सम्मिलित करना, सार्वजनीन रूप देना--यही 
हमारे उद्देश्यों का अन्तिम लक्ष्य है; पर इसके विपरीत हम तो 








अतीत काल के स्वर सें ३१ 


दिन-पर-दिन अपने को छोटा और अधिक छोटा बनाते जा रहे 
हैं, शास्त्रों-द्वारा विहित कार्यक्रम के विपरीत अपने को अलग 
करते जा रहे हैं । . . . उस जाति से तुम क्या आशा कर सकते हो, 
जहाँ शताब्दियों तक ऐसे महत्त्वपूर्ण विषय पर विवाद होता 
रहा है कि पानी दाहिने हाथ से पीना या बायें हाथ से ? उस 
देश में इससे और अधिक अवनति क्या हो सकती है, जहाँ महान 
विचारशील सैकड़ों वर्ष तक रसोई के विषय में विवाद कर रहे 
हैं, जहाँ बहस छिड़ी हुई है कि में तुम्हें स्पर्श करूँ या नहीं, तुम 
मुझे स्पर्श करो या नहीं और यदि स्पर्श हो गया, तो उसका 
प्रायश्चित्त क्या हो ! 

एक ओर तो पुरानी कुसंस्कारयुक्त कट्टरता है, और दूसरी 
ओर है भौतिकता, यूरोपीयता, अनात्मभाव, तथाकथित सुधार, 
जो पाश्चात्य उन्नति की नींव तर्क घुस गये हैं। इन दो चट्टानों के 
बीच हमें अपना मागे ढूँढ निकालना है। इन दोनों से हमें 
सावधान रहना है । प्रथम तो हम, पाश्चात्य नहीं बन सकते; 
अतः पाश्चात्यों की नकल करना व्यर्थ है । . . . दूसरी बात, यह 
असम्भव भी है ।. . . क्या तुम यह समझते हो कि बीसों शताब्दियों 
की तेजोमयी संस्कृति को दूर फेंक, देना सम्भव है? एसा 
हो नहीं सकता । हमें यह भी सदा स्मरण रखना चाहिए कि प्रत्येक 
छोटे ग्रामीण देवता में और प्रत्येक अंधविश्वासयुक्त रूढ़ि में वह 
बात समायी हुई है, जिसे हम धामिक श्रद्धा के नाम से पुकारते 
आये हें । पर स्थानीय रूढियाँ तो अनन्त हें और परस्पर , 
विरोधी भी होती हें । तब प्रश्‍न उठता है, हम किसे मानें और 
किसे न मानें? उदाहरण के लिए, दक्षिण भारत का ब्राह्मण किसी 
दूसरे ब्राह्मण को मांस-भक्षण करते देखकर घबरा उठेगा; पर 

उत्तर भारत का ब्राह्मण शायद उसे इतना बुरा न माने~-कभी- 
कभी वह तो बलिदान में सँकड़ों बकरे मारता है। यदि तुम 
अपनी रूढ़ियाँ बताओगे, तो वे भी अपनी रूढ़ियाँ सामने लिये 
हुए तैयार हैं । 

लंका में जाति के प्रतिबन्ध भारतवर्ष की अपेक्षा बहुत 
कम हैं; बोद्धो में विवाह सम्बन्धी कुछ प्रतिबन्ध हैं, पर खान-पान 
में कुछ भी नहीं, जिसमें कि हिन्द्र लोग कुछ प्रतिबन्ध रखते 
हैं ।. . . सारी हिन्दू जातियाँ एक में मिलकर एक ही हिन्दू जाति 
बन गयी है, जिसमें पंजाबी जाट के समान एक पुरुष किसी भी 
जाति की लड़की से--और-तो-और, यूरोपियन लड़की से भी-- 
विवाह कर सकता है । लड़का मन्दिर में जाकर अपने माथे पर 
पवित्र त्रिपुण्ड चिहन धारण करके 'शिव' शिव” जपने से हिन्दू 
बन जाता है। इस प्रकार पति हिन्दू, परन्तु पत्नी ईसाई हो सकती 
है । ईसाई अपने मस्तक पर घवित्र भस्म मलकर “नमः पार्वती- 
पतये” कहकर एकदम हिन्दू बन जाता है । 

सारे भारतवर्ष में अनेकों रूढ़ियाँ हैं; पर वे स्थानीय हैं । 
सब से बड़ी गलती अनजान लोग यही करते हैं कि इस स्थानीय 
रूढि को ही वे अपने धर्म की सार वस्तु समझते हैं । 


क * * + 
यद्यपि दिखने में हमारी जातिया और संस्थाएँ हमारे धर्म 
से जुड़ी हुई प्रतीत होती हैं, पर वास्तव में वे ऐसी नही हैं । 
जाति-प्रथा तो वेदान्त-धमं के विरुद्ध है। जाति एक 


सामाजिक रूढि है और हमारे सभी महान्‌ आचार्य उसे तोडने का 
प्रयत्न करते आये हैं। बोद्ध धमं से लगाकर सभी पन्थों ने जाति के 

विरुद्ध प्रचार किया है, किन्तु प्रत्येक समय वह शुंखला दृढ ही 
होती रही । -जाति तो केवल भारतवर्ष की राजनीतिक संस्थाओं 
से निकली हुई है; वह एक परम्परागत व्यावसायिक संस्था 
है । किसी उपदेश की अपेक्षा यूरोप के साथ व्यावसायिक 
प्रतिस्पर्धा ने जाति-बन्धन को अधिक तोडा है । 

धर्म में कोई जाति नहीं होती; जाति तो केवल एक 
सामाजिक रूढि है । 

लिग, जाति, धन, विद्या और इसी प्रकार के अन्य सभी 
भेद, जो नरक के द्वारा हैं, इस संसार तक ही आबद्ध रहें ।... 
जो गिरजाघर में भी यही सोचते हैं कि अमुक स्त्री वेश्या है, 
अमुक पुरुष नीच जाति का है, अमुक दरिद्र है, अमुक तो जन- 
साधारण में का है,. आदि-आदि--एऐसे सोचनेवालों की संख्या 
जितनी ही कम हो, उतना ही बेहतर है । क्या भक्तों की जाति, 
लिंग, व्यवसाय आदि को देखनेवाले ये लोग हमारे भगवान्‌ का 
मान करेंगे ? 

कोई भी व्यक्ति, चाहे वह शूद्र हो या चाण्डाल, ब्राह्मण को 
भी.तत्त्वज्ञान की शिक्षा दे सकता है। सत्य की शिक्षा अत्यन्त नीच 
व्यक्ति से भी ली जा सकती है--वह व्यक्ति किसी भी जाति 
या पन्थ का क्यों न हो । 


हमारे अधिकांश उपनिषद्‌ क्षत्रियो के लिखे हुए हैं ।. . - 
भारतवर्ष में हमारे महान्‌ आचार्यं अधिकतर क्षत्रिय ही थे और 
उनके उपदेश सदा सार्वभौमिक रहे हैं ।. . . राम, कृष्ण, बुद्ध-- 
जिनकी पूजा अवतार. मानकर की जाती है-ये सव क्षत्रिय ' 
ही थे। 


उठे 

हिन्दू धर्म के दो विभाग है-कर्मकाण्ड और ज्ञानकाण्ड । 
ज्ञानकाण्ड का अध्ययन विशेषतः संन्यासी लोग करते हैं । उनमें 
कोई जाति नहीं है । उच्चतम जातिवाले और नीचतम जाति- 
वाले दोनों ही संन्यासी हो सकते हैं और दोनों जातियाँ एक-सी 
बन जाती हैं । 

यह्‌ बात तो माननी होगी कि कानून, शासन, राजनीति 
ये जीवन के विभिन्न पहलू हैं, ये किसी प्रकार अन्तिम लक्ष्य नहीं 
हैं । उनसे परे ऐसा लक्ष्य है, जहाँ कानून की आवश्यकता 
नहीं हे । और यह भी जान लो, 'संन्यासी' शब्द का अर्थ ही है 
कानून से बाहर--विधिनिषेधातीत--ईश्वरीय विभूति; उसे कोई 
ईश्वरीय शून्यवादी भी कह सकता है; परन्तु इस शब्द का उप- 
योग करने से एक गलत-सी भावना उत्पन्न हुआ करती है। 

बुद्ध-अवतार में भगवान्‌ कहते हैं कि आधिभौतिक दु:ख 
का मूल यह जाति-भेद ही है। या दूसरे शब्दों में यों कहिये कि 
प्रत्येक प्रकार का वर्ग-भेद ही, उसका आधार चाहे जन्म हो 
या विद्या या धन, इस दुःख के मूल में है । आत्मा में लिंग, वर्ण, 
आश्रम या उस प्रकार का और कोई भेद नहीं है । जैसे कीच से 
कीच को धो नहीं सकते, उसी प्रकार विभाजक भावों या विचारों 
के द्वारा एकत्व को प्राप्त होना असम्भव है । 

मुझसे पूछो, तो में तो इस जातिविषयक प्रश्‍न में किसी 
पक्ष का नहीं हूँ; क्योंकि में जानता हूँ यह सामाजिक नियम है 
और गृण-कर्म-भेद ही इसका आधार है। जो गुण और कर्म से 
परे जाने को कटिवद्ध है, उसके मन में यदि किसी प्रकार के 
जाति-भेद की भावना है, तो उसके लिए वह अत्यन्त हानिकारक 
होगी । 

मेरे मन में यह धारणा प्रतिदिन दृढ होती जा रही है कि 
जाति का विचार सब से बड़ा भेद पैदा करनेवाला और माया की 
जड़ है । समस्त जाति-भेद, चाहे वह जस्मगत हो या गुणगत, 
बन्धन है। कई मित्र सलाह देते हैं, “सच है; पर इस बात को 

अन्दर ही रखो; बाहर सापेक्ष जगत्‌ में तो जाति-भेद आदि बनाये 

रखना आवश्यक है ।”... कायर, दुर्बल प्रयत्न के द्वारा जैसे-तैसे 
एकत्व की भावना तो मन में रखी हुई है, पर बाहर निदेयता 
और अत्याचार का नारकोय नृत्य हो रहा है,--एऐ गरीबों का 
खून चूसनेवाले, यदि कहीं परिया अच्छा धनी हुआ, तब तो अवश्य 
कह उठोगे, “ओह ! वह तो धर्म का रक्षक है ! ” 

इन बातों के अतिरिक्त, मेंने अपने अध्ययन में यह भी 
पाया है कि धर्म के अनुशासन या विधि-निषेध शूद्रों के लिए नहीं 
हैं। यदि वह खान-पान या विदेश-यात्रा के वारे में उचित-अनुचित 
का विचार करे, तो उसके लिए वह सब निरर्थक है, उतना सोचने 
का परिश्रम व्यर्थ हुआ । में शाष्र हूँ, म्लेच्छ हूँ, अतः इन सब 
झंझटों से मुझे कोई प्रयोजन नहीं। मेरे लिए तो म्लेच्छ का अन्न 
और परिया का अन्न दोनों बराबर हैं। जाति इत्यादि विषयक 
पागलपन तो पुरोहितों की लिखी हुई पुस्तकों में है | ये बातें 
ईश्वर-निःश्वसित ग्रन्थों में नहीं हैं । पुरोहित लोग अपने पूर्वजों 
की कमाई का फल भोगें और में तो ईश्वर के आदेशों का पालन 
करूँगा; क्योंकि मेरी भलाई उसी में है । 

प्रभ ने मझे दिखा दिया है कि धर्म का कोई दोष नहीं है 
वरन्‌ दोष उनका है, जो ढोंगी और दम्भी हैं, जो 'पारमाथिक और 
व्यावहारिक, सिद्धान्तों के रूप में अनेक प्रकर के अत्याचार के 
अस्त्र निर्माण करते हैं ।. . - पृथ्वी पर ऐसा कोई धर्म नहीं है, जो 

हिन्दू धर्म के समान इतने उच्च स्वर से मानवता के गौरव का 
उपदेश करता हो, और पृथ्वी पर ऐसा कोई धर्म नहीं है, जो 
हिन्दू धर्म के समान गरीबों और निम्न जातिवालों का गला ऐसी, 
क्रूरता से घोटता हो । 


समाज-सुधारकों के मुखपत्र में मेंने पढ़ा कि वे मुझे शूद्र 
कहते हैं और मुझे ललकारकर पूछते हैं कि शूद्र को संन्यासी 
होने का क्या अधिकार है । मेरा उत्तर यही है कि मेरी उत्पत्ति 
उस पुरुष से है, जिसके चरणों पर प्रत्येक ब्राह्मण “यमाय धर्म- 
राजाय चित्रगुप्ताय वे नमः” कहता हुआ पुष्पांजलि समर्पण करता 
है और जिसके वंशज अतिशुद्ध क्षत्रिय हैं ।. . . यह तो केवल एक 
बात मेंने कह दी । मेंने तो इसका केवल उल्लेख मात्र किया है । 
यदि वे मुझे शूद्र कहते हैं, तो इसका मुझे जरा भी रंज नहीं । 
गरीबों पर मेरे पूर्वजों ने जो अत्याचार किये हैं, उनका इससे कुछ 
प्रतिकार ही हो जायगा । यदि में परिया होऊं, तो मुझे और भी 
अधिक खुशी है; क्योंकि में उस पुरुष का शिष्य हूँ, जिन्होंने, 
आदशे ब्राह्मण होते हुए भी, परिया का घर झाडना चाहा । परिया 
ने अवश्य उन्हें ऐसा करने नहीं दिया ।.... इस पर ये महापुरुष 
आधी रात को उठकर उसके घर में चुपके से घुस गये, उसका 
संडास साफ किया और अपने लम्बे-लम्बे केशों से उस स्थान को 
पोंछ डाला ।. . में तो उसी महापुरुष का पदानुसरण कछूगा ।. . . 
किचित्‌ आचरण भी बड़ी-बड़ी कोरी बातों के ढेर से अधिक 
मूल्यवान होता है । 














ड्‌ 

पुरोहितों का विश्वास है कि ईश्वर है; पर उसके पास 
पहुँचना और उसको जानना केवल उन्हीं के द्वारा हो सकता है । 
लोग उस पवित्रतस के पास केवल पुरोहित की अनुमति से ही प्रवेश _ 
पा सकते हैं । तुम उन्हें धन दो, उनकी पूजा करो और सभी बातें 
उनके हाथों में दे दो । संसार के इतिहास में यह पुरोहिती प्रवृत्ति 
बारम्बार प्रकट होती रही हे--यह भयानक अधिकार-लिप्सा, 
यह व्याघ्नवत्‌ तृष्णा मानव-प्रकृति के एक अंग के समान दिखायी 
देती है । पुरोहित लोग तुम पर हुकूमत चलाते हें और तुम्हारे 
लिए हजारों नियम बनाते हैं । सरल सत्यों को अनेक प्रकार से 
घुमा-फिराकर बताते हैं । वे अपनी श्रेष्ठता का समर्थन करने- 
वाली कथाएं तुम्हें सुनाते हैं । 

भारतवर्ष के . पुरोहितों--ब्राह्मणों--को महान्‌ बौद्धिक 
और मानसिक शक्ति प्राप्त थी। भारतवर्ष को आध्यात्मिक 
उन्नति का प्रारम्भ करनेवाले वे ही थे, और उन्होंने आश्‍चर्य” _ 
जनक कार्य भी सम्पन्न किये । पर धीरे-धीरे ऐसा समय भी 
आया, जब उन्नति की वह स्वतन्त्र भावना, जिससे वे प्रथम प्रेरित ' 
एवं परिचालित हुए थे, नष्ट हो गयी । वे अपने लिए प्रभुता.और 
अधिकार वटोरने में लग गये । यदि ब्राह्माण ने किसी मनुष्य को 
मार भी डाला, तो उसे दण्ड नहीं होता था । ब्राह्मण जन्म से ही, 
विश्व का स्वामी है ! दुष्ट-से-दुष्ट ब्राह्मण की भी पूजा होनी . 
ही चाहिए ! 

भारतवर्ष से सामाजिक जीवन के प्रत्येक अन्य व्यवसाय 
के समान, पुरोहिती भी एक आनुवंशिक परम्परागत व्यवसाय 
है । पुरोहित का लड़का पुरोहित होगा जैसे बढई का लड़का 
बढई, या लोहार का लड़का लोहार । 

पुराने मत-वाले हिन्दू अत्यन्त आत्मसीमित वृत्तिवाले होते 
हैं, वे अपने ही निजी विचार और भावना की चहारदीवारी के 
भीतर रहा करते हैं । उनकी जीवनचर्या हमारे पुराने ग्रन्थों में 
बहुत बारीकी के साथ दी गयी है और सूक्ष्म-से-सूक्ष्म बातों को 
भी वे लोग वज्र के समान दृढता से पकड़े रहते हैं । . . . जितनी 
ऊँची जाति होगी, उतने ही कड़े प्रतिबन्ध। अति नीच जाति- 
वाले अपनी इच्छा के अनुसार कुछ भी खा-पी सकते हैं । पर 
जैसे-जैसे मनुष्य सामाजिक श्रेणी मे ऊपर चढ़ता जाता है, वैसे- 
बैसे अधिक कड़े प्रतिबन्ध लगते जाते हैं। और जब वह उच्चतम 
ब्राह्मण जाति--भारतवर्षं की परम्परागत पुरोहितों की जाति-- 
में पहुँचता है, तब तो उसका जीवन . . .अत्यधिक सीमावद्ध हो 
जाता हे । 

जब कोई समुदाय उन्नत दशा को प्राप्त होता जाता है, तब' 
स्वभावत: वह अपने अधिकारों को सुरक्षित रखने का प्रयत्न' 
करता हे । अतः उच्च जातिवालों ने और विशेषतः ब्राह्मणों ने, 
जब कभी उन्हें राजा की सहायता प्राप्त हो सकी, तभी निम्नतर 
जातियों की इस इच्छा को कि उन्हें भी ब्राह्मणों के समान 
अधिकार प्राप्त हो जायें, दबाने की चेष्टा की और यदि हो सका 
तो तलवार के बल पर भी । पर प्रश्‍न यह है कि क्‍या वे सफल 
हुए ? अपने पुराणों और उप-पुराणों को, बारीकी के साथ देखो, 
विशेषतः बृहत्‌ पुराणों के खण्डो को, फिर अपने चारों ओर देखो 

कि तुम्हारी आँखों के सामने क्या हो रहा है । बस, तुम्हें उत्तर 
मिल जायगा । 
ha ह म मः 

पुरोहिती प्रभुता की दींव बौद्धिक शक्ति पर है, न कि 
शस्त्रों की भौतिक शक्ति पर । अतः पुरोहिती प्रभुता का आधि- 
पत्य होने पर बौद्धिक और साहित्यिक संस्कृति का. अधिक प्रसार 
होता है । . . .पूरोहित देगताओं को जानता है और उनसे सम्बन्ध 
स्थापित करता है । इसी कारण देवताओं के समान उसकी पूजा 
होती है । सांसारिक विचारों को त्यागनें के कारण उसे अपनी 
जीविका का उपार्जन शारीरिक परिश्रम द्वारा नहीं करना 
पडता ।. . सार्वजनिक हित और कल्याण के अंकुर को अपनी 
आध्यात्मिक शक्ति से, ज्ञान और विद्या के प्रति अपने प्रेम तथा 
त्याग-यैराग्य से, जो कि उसके जीवन का मूलमन्त्र है, वह 
बढ़ाता है, इतना ही नहीं, वह स्वयं अपने जीवन-शोंणित से उस 
अंकुर को सौंचता है ।. . इसी कारण हमारे लिए उसकी स्मृति 
भी पवित्र है !.. . . 

पर उसमें दोष भी हैं ।. . -पुरोहित स्वभावतः अपने मन में 
कहता है--“अपनी उस प्रभुत्व-शक्ति को, जिससे देवता मेरे 
अधीन हो गये हैं, जिससे भौतिक और मानसिक रोगों पर मुझे 
आधिपत्य प्राप्त हो गया हैँ और जिसके कारण म॑ भूत-प्रेत, 
राक्षस और अन्य अदृश्य शक्तियों से काम ले सकता हू, भला में 
क्यों छोड़ ? महान्‌ त्यागरूपी महँगा मूल्य देकर ही मेंने इस 
प्रभृत्व-शक्ति को पायो है । जिसको पाने के लिए मुझे धन, नाभ” 
कीति, या यों कहिये अपने सब भौतिक भोग-विलास तथा सुखों ' 
को त्यागना पडा, उसे में दूसरे को क्यों दे दूँ १” फिर, बह 'शबित 

सो केवल मानसिक है । और उसको पूर्णतः गुप्त रखने के लिए | 


भी कितने अवसर हैं ! परिस्थिति के चक्र में उलझे हुए मनुष्य 
का स्वभाव वैसा ही बन जाता है, जैसा बनना उस परिस्थिति में 
उसके लिए अनिवार्य है । प्रत्येक बात को गुप्त रखने का सतत 
अभ्यास करते रहने के कारण मनुष्य चरम स्वार्थं और ढोंग का 
शिकार बन जाता है और अन्त में उन विषैले परिणामों के वशीभूत 
हो जाता है जो उसी सिलसिले में उत्पन्न होते हैं। कालान्त में, 
इस गुप्त रखने की इच्छा का अनिष्ट परिणाम उसी पर होता है । 
सम्पूर्ण ज्ञान और सारी विद्या समुचित उपयोग और प्रचार के 
अभाव में नष्ट हो जाती है, और जो कुछ थोड़ा-वहुत बच रहता 
है, वह भी किसी अलौकिक उपाय से प्राप्त समझा जाता है । इसी- 
लिए मौलिक तत्त्वों के अनुसन्धान का प्रयत्न करना तथा नये 
बिज्ञान शास्त्रों का ज्ञान प्राप्त करना तो दूर रहा, पुराने में से बचे- 
खुचे को, उसके दोषों को दूर करके सुधारने का प्रयास भी व्यर्थ 
समझा जाता है । फिर तो, पहले के ज्ञान एवं दुर्दम्य आत्मविश्वास 
को रॉँवाकर पुरोहित केवल अपने पूर्वजों के नाम से अपना गौरव 
दिखाता हुआ, अपने लिए अपने पुरखों के उसी गौरव, उसी 
अधिकार, उसी सम्मान और उसी सत्ता को निष्कलंक रूप से 
बचाये रखने का ही प्रयास करता रहता है। इसका परिणाम 
होता है अन्य जातियों के साथ उसका घोर संघर्ष ।. . . 

लक्ष्य को भुलाकर, उद्देश्यहीन भटकती हुई पुरोहिती शक्ति 
मकड़ी के समान अपने ही फेलाये हुए जाले में फंस गयी है। पीढ़ी- 
दर-पीढ़ी जो श्रृंखला बड़ी सावधानी से दूसरों के पैरों को बांधने 
के लिए गढ़ी गयी थी, वह अब उन्हीं के पैरों को सहस्रगना 
जकड रही है और उनकी ही गति का सैकड़ों प्रकार से अवरोध कर 

रही है । कर्मकाण्ड की अनेक विधियों और रूढ्यों के अनन्त 
जाल में पुरोहिती शक्ति स्वयं फैल गयी है। जिस जाल को उसने 
सब ओर शारीरिक और मानसिक शुद्धि के बाह्य साधन के नाम 
से समाज को इन अगणित बन्धनों में लौहवत्‌ दृढ़ता से जकड़ 
रखने के लिए फैलाया था, आज वह स्वयं उसी में सिर से पैर 
तक आशातीत रूप से उलझकर नैराश्य की निद्रा में पड़ी है! अब 
उसमें से कोई बचाव नहीं है । उस जाल को तोड-फोड दो, तब तो 
पुरोहित की पुरोहिती जड तक हिल जाती है ! प्रत्येक मनुष्य में 
स्वभाव से ही अपनी उन्नति के लिए प्रवल इच्छा जमी हुई रहती “ 
हे; और जो इस पुरोहिती के बन्धन में फंसे रहते तक अपनी 
आकांक्षा पुर्ण होना असम्भव समझते हैं, वे उस जाळ को काटकर 
अन्य जातियों का व्यवसाय पैसा पैदा करने के लिए करने लगते 
हैं । उन लोगों को समाज पुरोंहिती के अधिकार से तुरन्त वंचित 
कर देता है । उन तथाकथित ब्राह्मणों के ब्राह्मणत्व पर समाज 
की कोई श्रद्धा नहीं है, जो शिखा रखने के बदले बालों को 
सँवारते हैं, जो अपने पुरातन आचारों और पूर्वजों की रूढ़ियों 
को त्यागकर अर्ध-यूरोपियन पोशाक पहनते हैं तथा पश्चिम से 
आये हुए नये रीति-रिवाजों का दोगे ढंग से पालन करते हैं । 
पुनः, भारतवर्षं के उन भागों में जहाँ इस नवागत अंग्रेजी सरकार 
ने नयी शिक्षाप्रणाली और धन-प्राप्ति के नये साधन खोल रखे हैं, 
अनेकों ब्राह्मण युवक अपने परम्परागत पुरोहिती व्यवसाय को 
छोडकर, अन्य जातियों के व्यवसाय को अपनाकर जीविकोपार्जन! 
का प्रयत्न करते हुए धनी हो गये हैं। इसका परिणाम यह हुआ 
कि पुरोहित-वर्ग के आचार और रूढ़ियाँ, जो उन्हें अपने पूर्वेजों 
से क्रमागत प्राप्त होती चली आयी थीं, वे सब गायब होकर शीघ्रता 


ee 

से लुप्त होती चली जा रही हैं।.. पुराने विचार वाले कट्टर 
पण्डित भी, गरीवी की कठिनाइयाँ भुगतकर अपने लड़कों को 
अंग्रेजी विश्वविद्यालयों में भेज रहे हैं, या उनसे वेद्य, कायस्थ आदि 
ब्राह्मणेतर जातियों के व्यवसाय करा रहे हैं । यदि इसी दिशा मे 
कार्य-धारा बहती रही, तब तो निःसन्देह यह. बड़ी विचारणीय 
बात हो जायगी कि अब और कितने दिन तक पुरोहित-वर्ग 
भारतभूमि में टिक सकेगा ? जो लोग पुरोहित-वर्ग के आधिपत्य 
को नष्ट करने की चेष्टा का दोष अन्य किसी एक व्यक्ति या 
जनसमूह के माथे मढ़ना चाहते हैं, उन्हें यह जान लेना चाहिए कि 
प्रकृति के अटल नियम के वशीभूत होकर ही ब्राह्मण जाति अपने 
ही हाथों अपनी कब्र खोद रही हे; और यही होना भी चाहिए ! 
उच्च घराने में जन्म लेनेवाले और विशेष अधिकार रखनेवाले 
प्रत्येक जाति के लोग अपने ही हाथों अपनी चिता तैयार करना 
अपना मुख्य कतव्य बना लें, यही अच्छा और उपयुक्त है । 
म हम 


पुरोहिती छल भारतवर्ष के लिए अभिशापस्वरूप है। क्‍या 
कोई मनुष्य अपने भाई को नीचे गिराकर स्वयं अपने को नीचे गिरने 
से बचा सकता है ?. . .क्या कोई स्वयं को चोट पहुँचाये बिना दूसरे 
को चोट पहुँचा सकता है ? ब्राह्मणों और क्षत्रियों के अत्याचार अब 
स्वयं उन्हीं के सिरों पर चक्रवृद्धि व्याज सहित टूट पड़े हैं और 
कर्मफल के अटल नियमानुसार उन्हें एक सहस्र वर्ष तक दासत्व 
और अधःपतन भोगना पड़ रहा है । 

भाई ! दक्षिण भारत में मुझे नीच जातिवालों के प्रति उच्च 
जातिवालों के अत्याचारों के कसे कसे अनुभव मिले हैं ! . . क्या वह 
धर्म है, जो गरीबों के दुःख कोदूर नहीं करता और मनुष्यों को देवता 


जन 

| नहीं बनाता ? क्या तुम समझते हो, हमारा धमं 'धर्म' कहलाने 
| लायक है ? हमारा धर्म तो केवल 'छुओ मत ! ' में है--“मुझे मत 
| छओ,” “मुझे मत छुओ।” हा भगवन्‌ ! जिस देश के बड़े-बड़े 
नेता गत दो हजार वर्षों से केवल यही विवाद करते आये हैं 
कि भोजन दाहिने हाथ से किया जाय या बायें हाथ से, पाती 
| दाहिनी ओर से उठाकर पियें या बायीं ओर से, . . . यदि ऐसे देश 
का विनाश न हो, तो फिर किसका हो ? जिस देश में लाखों 
| मनुष्य महुए के फूल से पेट भरते हैं, जहाँ दस-बीस लाख साधु 
| और दस-एक करोड ब्राह्मण इन गरीबों का रकत चूसते हैं, पर 
उनके सुधार का रत्ती भर भी प्रयास नहीं करते, वह कोई देश 
है या नरक ? वह धर्म है या शैतान का नग्न नृत्य ? भाई ! में सारा 
भारतवर्ष घूम चुका हूँ और इस देश (संयुक्त राज्य, अमेरिका) 
को भी मैंने देखा है। तुम्हारे लिए यह एक अच्छी तरह सें 
| समझने की बात है कि कारण के बिना क्‍या कोई कार्य हो सकता' 
| है, पाप किये बिना कया दण्ड मिल सकता है ? 
इतनी शताब्दियों तक दृढ कुसंस्कारों का नित्य वढता हुआ 
बोझ अपने सिरों पर लादे हुए, सैकड़ों वर्ष तक अपनी सम्पूर्ण 
शक्ति केवल भोजन आदि की स्पृश्यता-अस्पूश्यता की बहस में 
| ही व्यय करते हुए, युगों के सतत सामाजिक अत्याचार के कारण 
जिसकी सारी मानवता निचोड ली गयी है, ऐसे तुम क्या हो ? ... 
| आओ, मनुष्य बनो ! उन्नति के सदा विरोधी पुरोहितों को धक्का 
देकर दूर हटा दो, क्योंकि वे कभी सुधरेंगे नहीं । उनके हृदय 
कभी उदार नहीं होंगे । वे तो शताब्दियों के कुसंस्कार और 
अत्याचार से उत्पन्न हुए हैं । पहले पुरोहिती छल को जड़ से 
उखाड़ फेंको । आओ, मनुष्य बनो ! अपने संकीणे बिलों में से 

बाहर निकलो और आँखें खोलकर देखो । देखो, अत्य सब देश 
-कैसे आगे वढ रहे हैं ! . . .मतिभ्रष्ट लोगो, बाहर निकलने से 
“तो तुम्हारी जाति चली जाती है ! 
हमें यात्रा करनी चाहिए, विदेशों को जाना चाहिए । यदि 
हमें सचमुच पुनः एक देश या राष्ट्र बनना है, तो यह देखना 
चाहिए कि दूसरे देशों में समाज-यन्त्र किस प्रकार चल रहा -है। 
दूसरे राष्ट्रों की विचार-धाराओं के साथ हमें मुक्त और खुले 
दिल होकर सम्बन्ध रखना चाहिए। और सब से बड़ी बात तो 
यह है कि हमें अत्याचार बन्द कर देना चाहिए । 
हाय अत्याचारियो ! तुम जानते नहीं कि अत्याचार और 
“गुलामी मातो एक ही सिक्के के दो पहलू हैं। गुलाम और 
अत्याचारी समानार्थक हैं । 
अल्पसंख्यकों का अत्याचार संसार में सव से बुरा होता है। 
नीचतम जाति का व्यक्ति उच्च जातिवालों के युगों के 
सतत अत्याचार के कारण और पग-पग पर घूँसों और लातों के 
'प्रहार से अपनी मनृष्यता पूर्णतः खो बैठा है और भिखारी बन 
गया है । 
भंगी और परिया लोगों को उनकी वर्तमान हीन दशा में : 
किसने पहुँचाया ? इधर तो हमारे व्यवहार में हृदयहीनता है 
और उधर साथ ही हम आश्चर्यमय अद्वैतवाद का उपदेश दे रहे 
हैं--क्या यह जले पर नमक छिडकना नहीं है ? 
विचार करो, हम कंसी (हास्यास्पद अवस्था में पहुँच गये 
हैं ! अगर कोई भंगी भंगी की तरह किसी के पास आये, तो वह 
"उससे ऐसा दूर भागता है मानो प्लेग से । पर ज्योंही वह पादरी 

दोरा; प्राथेना के साथ, अपने सिर पर एक प्याला पानी डलवा- 


कर ईसाई बन जाता है और अपने शरीर पर एक कोट--चाहे .. 


उसके धागे-धागे ही क्यों न हो गये हों--डाल लेता है, और फिर 
जब वह कट्टर से कट्टर हिदू के कमरे में जाता है, तब तो मुझे 
ऐसा कोई दिखायी नहीं देता, जो उसे कुरसी न दे और दिल 
खोलकर हाथ न मिलाये ! इससे अधिक विडम्बना और वया हो 
सकती है ! आओ, देखो, यहाँ दक्षिण भारत में पादरी लोग 
कया कर रहे हैं। नीच जातियों में से लाखों को वे ईसाई बना 
रहें हैं; और त्रावणकोर में, जहाँ पुरोहितों को प्रनळता भारतवर्ष 
में सब से अधिक है, जहाँ भूमि का प्रत्येक टुकडा ब्राह्मणों के हाथ 
में है... लग पग एक-चौथाई लोग ईसाई हो गये है। और में 
उनको दोष नहीं देता; वें और कर ही क्‍या सकते हैं ? कब, 
प्रभो ! कब मनुष्य मनुष्य को भाई मानेगा ? 

पुरोहिती स्वभावत: निर्दय और हृदयहीन चीज है । इसी- 
लिए ज्योंही पुरोहिती शरू हुई कि धर्म की अवनति होने लगती 
है। वेदान्त कहता है, हमें अधिकार का विचार त्याग' देना 
चाहिए, तभी धर्म का उदय होगा । उसके विना तो धर्म केवल 
नाममात्र है । 


वेदान्त ही एक निर्भीक धर्मप्रणाली रहा है (और अब षी 
है)। वह कहीं रुका नहीं और उसमें यह एक लाभ था कि उसमें 
कोई पुरोहित-वर्ग नहीं था, जो सत्य का प्रचार करनेवाले मनुष्य 
को दबाने की चेष्टा करता । उसमें पूर्ण रीति से धार्मिक स्वतन्त्रता 
` थी। भारतवर्ष में कुसंस्कार का बन्धन केवल सामाजिक हैं । 

विशेषाधिकार की भावना मानव-जीवन के लिए हानि- 
कारक है। दो शक्तियाँ मानों सतत कार्य कर रही हैं--एक तो जाति 
'बना रही है और दूसरी विशेषाधिकारों को नष्ट कर रही है। और 
जब कभी विशेषाधिकार का नाश होता है, तो उस मानववंश की 
अधिकाधिक उन्नति होती है, उसमें अधिकाधिक झानालोक आता 
है ।. . . वेदान्ती होना और साथ ही किसी के लिए किसी प्रकार 
का भौतिक,मानसिक या आध्यात्मिक विशेषाधिकार स्वीकार करना 
असम्भव है । वेदान्त में किसी के लिए किसी भी प्रकार के विशेषा- 
धिकार का स्थान नहीं हे । प्रत्येक मनुष्य में एक ही शक्ति 
है--किसी में अधिक प्रकट हुई है, किसी में कम; वही सामर्थ्यं 
सब में है ।. . . वेदान्त के अनुसार, जन्मगत उच्च-मीचभेद का 
कोई अर्थ नहीं । 

जाति स्वभाव पर आधारित एक संस्था है । में सामाजिक 
जीवन में एक काम कर सकता हूँ, तो तुम एक दूसरा--तुम एक 
देश पर शासन कर सकते हो, तो में पुराने जूतों की मरम्मत कर 
सकता हें; पर यह कोई कारण नहीं कि तुम मुझसे बड़े हो; 
क्योंकि क्या तुम मेरे जूते मरम्मत कर सकते हो ? और क्या देश 
का शासन में कर सकता हूँ ? में जूते सुधारने में चतुर हूँ, तो तुम 
वेद पढ़ने में चतुर हो, पर यह कोई कारण नहीं कि तुम भेरे सिर 
को अपने परों से कुचलो । यदि कोई हत्या करे, तो उसकी प्रशंसा 
क्यों को जाय और यदि कोई सिर्फ एक सेव चुराये, तो उसे फाँसी 
क्यों दी जाय ? इस सब का अन्त होना ही चाहिए । जाति अच्छी 
है । जीवन-क्रम को निभाने का यही एक स्वाभाविक मार्ग है। 
मनुष्य अपना-अपना समूह बनाता ही ठः तुम इससे छुटकारा नहीं 
पा सकते । कहीं भी जाओ, तुम जाति देखोगे ही । पर उसका यह 

अर्थ नहीं कि साथ ही विशेषाधिकार भी चिपके रहें । इन विशेषा- 
'िकारों को नष्ट कर देना चाहिए । . . . अपने को विभिन्न समूहों 
में विभक्त करना तो समाज का स्वभाव ही है; पर हम जिन्हें नष्ट 
करना चाहते हैं, वे हैं ये विशेषाधिकार ! . . .यदि तुम ढीमर को 
चेदान्त पढ़ा दो, तो वह यही कहेगा, “तुम जिस प्रकार एक 
मनुष्य हो, वैसा ही में भी हूँ; में ढीमर हूँ, तो तुम तत्त्वज्ञानी 
हो; परन्तु वही ईश्वर मुझमें हैं, जो तुममें है ।' और यही तो 
हम चाहते हैं-=किसी के लिए कोई विशेषाधिकार न रहे, सब को 
एक समान अवसर प्राप्त हों । प्रत्येक व्यक्ति को यही सिखाओ कि 
ईश्वर तुम्हारे भीतर है; और तब हरएक अपनी मुक्ति का 
प्रयत्त आप ही करेगा । 

इस प्रकार प्रत्येक विशेषाधिकार को और हममें स्थित उस 
भावना को, जो हमें अधिकारों को हथियाने के लिए उकसाती 
है, कुचलकर हमें उस ज्ञान की प्राप्ति के लिए चेष्टा करनी 
चाहिए, जिस ज्ञान से हममें समस्त मानव-जाति के प्रति एकत्त 
की भावना उत्पन्न हो सके । 

शेप कश + म 

सम्पूर्ण प्रकृति में जो शक्तियाँ कार्य करती हुई दिखायी 
देती हैं--इनमें से एक सतत भेद-भाव पैदा करती रहती है और 
दूसरी सतत एकता स्थापित करती रहती है । पहली, व्यक्तियों 
में अधिकाधिक पृथक्त्व पैदा करती है और दूसरी, मानो अलग- 
अग व्यक्तियों को एक साधारण समूह में लाती है तथा इन 
सब भेदों के बीच से समानता को प्रकट करती हैं। . .. ऐसा 
कहा जाता है कि भौतिक शरीरों तथा सामाजिक विभागों में यदि 
बिलकुल एक-समानता आ जाय, तो उनकी मुत्यु अनिवार्यं 

है। . ... इस कारण हमें एक-समानता से बचना चाहिए ।.. | 
यह तो वास्तव में वही युक्ति है, जिसे भावतवर्ष के ब्राह्माण इस | 
उद्देश्य से प्रयोग में लाया करते हैं, जिससे कि भिन्न-भिन्न भेद-भाव | 
और जातियाँ बनी रहेँ और समाज के कुछ भाग के विशेष | 
अधिकार अन्य सब लोगों पर चळाने के लिए कायम रहें । उनका | 
कहना है कि जाति-भेद को नष्ट करने से समाज का नाश हो | 
जायगा, और साहस के साथ वे इस ऐतिहासिक तथ्य को सामने 
लाते हैं कि हमारा समाज सब से अधिक कार तक जीवित रहा है । 

इसके विपरीत, एकत्व की भावना के समर्थक सभी जमाने 
में हुए हैं । . . . वेदान्ती की घोषणा है कि एकता का ही अस्तित्व 
है; विभिन्नता तो केवल इन्द्रियग्राह्य, क्षणभंगुर और भासमान है। 
वेदान्ती कहता है, “भिन्नता की ओर मत देखो; एकता की ओर 
लौट चलो ।” . . . यह सत्य है कि विभिन्नता या भेद विद्यमान 
है, और यदि जीवन रहना है, तो विभिन्नता रहनी ही चाहिए । 
पर यह भी सत्य है कि इन भेदों में ही और उनके भीतर से ही 
एकता का अनुभव करना होगा । . . . | 

सारा विश्व विभिन्नता में एकता का खेल है । ... इनमें से 
एक को ग्रहण करना, दूसरे को माने बिना, नहीं हो सकता .. .। 
यही एक विशेष दावा है--यह बात नहीं कि इस एकता का | 
निर्माण करना है, बल्कि यह एकता पहले से ही है और तुम उस | 
एकता के बिना विभिन्नता को बिलकुल ही नहीं देख सकते । यह _ 
नहीं कि ईश्वर को उत्पन्न करना है; वह तो पहले से ही है। ... | 
यह्‌ तुम इतकार नहीं कर सकते कि यही यथार्थ विचार है। पर | 
साथ ही कठिनाई यह भी है कि बाह्य रूप और अवस्था में कभी | 
एक-समानता नहीं आ सकती । इस दिशा में जो कार्य सम्भव है, | 

बह है केवल विशेषाधिकारों को दूर करना । यथार्थ में यही कार्य 
सारे संसार के सामने है । सभी सामाजिक जीवनो में, प्रत्येक जाति 
और प्रत्येक देश में यही एक संघर्ष चल रहा है । यह कोई 
सोचने की बात नहीं है कि मनुष्य का एक दल स्वभावतः दूसरे से 
अधिक बुद्धिमान है; पर प्रश्‍न तो यह है कि कया मनुष्य का यह 
दल, अधिक बुद्धि उपलब्ध रहने के कारण,दूसरे कम बुद्धिवालों से 
उनके भौतिक सुखोपभोग का भी अपहरण कर ले ? संघर्ष उस 
अधिकार को नष्ट करने के लिए है। . . . यदि कुछ मनुष्य अपनी 
बिशिष्ट योग्यता द्वारा दूसरों की अपेक्षा अधिक धन इकट्ठा करते 
हों, तो यह तो स्वाभाविक है; पर धन कमाने की इस शक्ति के 
कारण वे अत्याचार करें और दूसरे जो इतना धन नहीं प्राप्त 
कर सकते उनको बेतरह रोंदे, यह तो कभी उचित नहीं हे । इसी 
के विरुद्ध संघर्ष होता रहा है । दूसरों को दबाकर लाभ उठाना यही 
विशेषाधिकार कहाता है और इसी विशेषाधिकार को नष्ट करना 
नैतिकता का सदा उद्देश्य रहा है । यही एक कार्य है, जो विभिन्नता 
का नाश किये बिना हमें समानता और एकता की ओर ले जायगा। 

हममें से प्रत्येक के भीतर अव्यक्त रूप में सत्‌, चित्‌ और 
आनन्द का वड्डी अनन्त सागर विद्यमान है, जो हमारा प्रकृत 
स्वरूप है हमारा जन्मसिद्ध अधिकार है । अपने उस ईश्वरीय 
स्वरूप को प्रकट करने की अधिक या कम शक्ति के कारण ही 
हम. लोगों में विभिन्नता है। अतः वेदान्त का सिद्धान्त है कि 
प्रत्येक मनुष्य के साथ, जैसा वह दिखायी देता है वेसा ही मानकर 
व्यवहार नहीं करता चाहिए, वरन्‌ उसके वास्तविक स्वरूप को 
देखते हुए, जिसका कि वह प्रतीक है, उसके साथ बर्ताव करना 


चाहिए । प्रत्येक मतृष्य ईश्‍वर का ही प्रतीक है और इसी कारण 


है. 

प्रत्येक उपदेशक को चाहिए कि वह किसी मनुष्य की निन्दा न 
करे वरन्‌ उसे अपने अन्तःस्थित ईश्वरत्व को प्रकट करने में 
सहायता दे । 

मुझे इस बात का खेद है कि वर्तमान काल में जातियों के 
बीच इतना विवाद (विरोध ? ) है । यह तो अवश्य ही बन्द होना 
चाहिए । यह दोनों ओर से निरर्थक है, विशेषकर उच्च जाति- 
वालों (ब्राह्मणों) की ओर से, क्योंकि अब इन अधिकारों और 
विशेष हकों के दिन बीत गये । समाज के प्रत्येक उच्च पदाधिकारी 
का कतेव्य है कि वह अपने विशेपाधिकारों की कब्र आप ही 
खोदे और यह जितना शीघ्र हो, उतना ही सब के लिए बेहतर 
होगा । जितनी देर होगी, उतना ही वह सड़ेगा और उतनी ही 
बुरी मौत वह मरेगा । इसीलिए भारतवर्ष मे ब्राह्मण का यह 
कतव्य है कि वह शेष मानवजाति की मुक्ति के लिए कर्भशील 
बने । यदि वह ऐसा करता है और जव तक वह ऐसा करता है 
तभी तक वह ब्राह्मण है; पर जब वह केवल पैसा कमाने में लग 
जाता है, तब वह ब्राह्मण नहीं है । 


——्— 


ष्‌ 
सिथ्या देव 


यहाँ पर में भोजन के नियमों के बारे में कुछ कहूंगा । सभी 
पुरानी रूढ़ियाँ लुप्त हो गयी हैं और हमारे देशवासियों में अमक 
व्यक्ति के साथ खाना और अमुक के साथ न खाना, इतना ही एक 
अनिश्चित-सा विचार शेष रह गया है । सैकड़ों वर्ष पूवं जो अनेक 
अच्छे नियम वने थे, उनका केवल एक ही स्मृति-चिहन आज बच 
रहा है और वह है “स्पर्श की पवित्रता? अर्थात्‌ स्पर्शास्पर्श- 
विचार । शास्त्रों में तीत प्रकार के भोजन या खाद्य पदार्थ का 
निषेध है । पहला तो वह, जो स्वभावतः ही दूषित हो--जैसे 
प्याज या लहसुन . . . । दूसरा वह, जो बाह्य अशुद्धियों के कारण 
दूषित हो गया हो . . . और तीसरा वह, जिसका स्पर्श किसी दुष्ट 
मनुष्य ने कर दिया हो, क्योंकि ऐसे स्पर्श से हममें बुरी भावनाएँ 
उत्पन्न होती हैं । . . . परन्तु आज इन नियमों का सार तत्त्व तो 
चला गया और शेष यही बच रहा कि जो उच्चतम जाति का 
मनुष्य न हो, उसके हाथ का अन्न हम नहीं खा सकते, वह चाहे 
जितना ही बुद्धिमान और पवित्र क्यों न हो । इन पुराने नियमों 
की अवहेलना हलवाई की दुकान में सदेव हुआ करती है । वहाँ 
तो तुम यह देखोगे कि मिठाइयों पर मकिखियाँ भिनभिना रही हैं 
और सड़क से धूल उड़-उड़कर जम रही है, और स्वयं हलवाई 
के कपड़े .भी बहुत साफ नहीं हैं। . . . अब इसी से यह स्पष्ट 
है कि भोजन की शुद्धता के नियमों का सार तत्त्व तो नष्ट हो गया 
है और केवल शब्द मात्र शेष रह गये हैं। चोर, शराबी और 
जुम करनेवाले हमारे जाति-भाई हो सकते हैं; पर यदि कोई 
सज्जन और उदार पुरुष अपने से नीच जातिवाले व्यक्ति के साथ 

भोजन कर ले, तो वह सदा के लिए जाति से बहिष्कृत कर दिया 
जायया, फिर चाहे वह दूसरा मनुष्य उसी के समान आदरणीय 
क्यों न हो । यह प्रथा हमारे देश के लिए बड़ी नाशकारी रही है। 


श्रुतियों का यह एक प्रसिद्ध वाक्य है --'जब आहार शुद्ध 
हो, तो सत्त्व शुद्ध हो जाता है और जव सत्त्व शुद्ध हो, तब स्मृति 
(ईश्वर की स्मृति, स्वयं अपनी पूर्णता की स्मृति. . .) अधिक 
सच्ची, स्थिरतर और पूर्ण बन जाती है।”* आचार्य रामानुज 
'आहार' शब्द का अर्थ अन्न लेते हैं ओर इसे ही उन्होंने अपने 
दर्शन का एक मुख्य अंग बनाया है। . . . श्रीशंकराचार्य . . . कहते 
हैं--इस 'आहार' शब्द का अर्थ है मन मे संचित विचार . . .। 
दोनों ही आवश्यक हैं । . . . पर दोष यह है कि वर्तमान भारतवर्ष 
में हम शंकराचार्य के उपदेश को तो भूल गये हैं और हमने केवल 
'शुद्ध अन्न वाले अर्थ को पकड रखा है। इसी कारण जब में 
कहता हूँ, “धर्म तो रसोई-घर में घुस पडा है”, तब लोग मेरे 
प्रति बौखला जाते हैं। और यदि तुम मेरे साथ मद्रास में होते, 
तो मुझसे सहमत हो जाते । बंगाली लोग उनसे अच्छे हैं । मद्रास 
में तो भोजन की ओर यदि किसी की दृष्टि पड जाय, तो उसे वे 
फेंक देते हैं । और इतना सब होते हुए भी वहाँ के लोग मुझे 
किसी प्रकार अधिक अच्छे नहीं दिखायी देते । यदि केवल इस या 
उस तरह का अन्न खाने से और भोजन को अमुक-तमुक मनुष्य 
की दृष्टि से बचाने से ही उन्हें पूर्णता प्राप्त हो जाती, तब तो 
तुम उन सभी को पूर्ण मनुष्य के रूप में देखते ; पर एसा है 
तो नहीं । 


*आहारशुदध सत्त्वशुद्धिः सत्तशुद्धी श्रुवा स्पृतति।-छान्दोण उपय उ र सत्त्वशुद्धिः सत्त्वशुद्धौ धुवा स्मृतिः।-छान्दोग्य उपनिषद्‌,७-२६ 

शंकराचाय ने कहा है--आहार' शब्द का अर्थ है... 
“इन्द्रियों का विषय', जब कि रामानुज ने आहार क अर्थ 
'अन्न/ माना है । सेरे मत में, हमें उस शब्द का ऐसा अर्थ 
लेना चाहिए, जिसमें दोनों दृष्टिकोणों का मेल हो सके । क्या 
हमें अपना जीवन सदा केवळ भोजन की शुद्धता और अशुद्धता 
का विचार करते हुए ही विताना है, या हमें अपनी इन्द्रियों के 
निग्रह का अभ्यास करता है ? वास्तव में इन्द्रियनिग्रह ही मुख्य 
उद्देश्य है; और अच्छे और बुरे, शुद्ध और अशुद्ध भोजन का 
निर्णय तो हमें केवल किसी अंश तक ही उस उद्देश्य की प्राप्ति 
में सहायक होता है। हमारे शास्त्रों के अनुसार, भोजन तीन 
तरह से अशुद्ध हो जाता है :-- 
(१) जाति-दोष--विशेष जाति के खाद्य पदार्थं के नैसगिक 
दोष, जैसे प्याज, लहसुन आदि । 
(२) निमित्त-दोष--खाद्य पदार्थं में बाहरी अशुद्धियों के-- 
डे, धूल आदि के--कारण होनेवाले दोष, जैसे दुकान से 
खरीदी हुई मिठाइयों में होते. हैं । 
(३) आश्रय-दोष--खाद्य पदार्थं के दुषित स्थान से प्राप्त होने 
के कारण दोष, जैसे दुष्ट मनुष्यों के स्पर्शे करने या हाथ 
लगाने से होता है । 


पहले और दूसरे प्रकार के दोषों से बचने की विशेष 
सावधानी रखनी चाहिए । पर इस देश में लोग इन दोनों से तो 
बचने की कोई परवाह नहीं करते और केवल तीसरे प्रकार के 
दोष को लेकर ही लडते रहते हैं । वह तीसरा दोष तो ऐसा है, 
जिसका निर्णय यथार्थ में केवल योगी ही कर सकता है। | 

अब तो यह आशंका होती है कि हमारा धर्म केवल रसोई 
घर में ही कहीं आबद्ध न हो जाय । आजकल हममें से बहुतेरे न 
तो वेदान्ती हैं, न पौराणिक और न तान्त्रिक ही । हम तो केवल 
'मत छुओ वादी हें । हमारा धर्म रसोईघर में है। पकाने का 
बर्तन हमारा ईश्वर है और “मुझको मत छूना, में पवित्र हँ”-- 
यही हमारा धर्म है । यदि ऐसा एक शताब्दी तक और चलता 
रहा, तो हममें से प्रत्येक पागलखाने में पहुँच जायगा । 

अ %* > % 

आजकल भोजन और वर्णाश्रम के विषय में चिल्लाहट 
मची हुई है, और इस चिल्लाहट में बंगालियों की आवाज सत्र से 
तेज है । में तुममे से प्रत्येक से पूछूगा कि तुम इस वर्णाश्रम के 
सम्बन्ध में क्या जानते हो ? इस देश में आज वे चार वर्ण हैं 
कहाँ ? मुझे उत्तर दो । मुझे वे चार वर्ण तो नहीं दिखायी देते । 
जैसे बंगाली में कहावत है--“बिना सिर के सिर-ददं”, उसी तरह 
यहाँ तुम इस वर्ण-आश्रम को बनाना चाहते हो । यहाँ चार वर्ण 
तो नहीं हैं । मुझे तो केवल ब्राह्मण और शूद्र दिखायी देते हैं । 
यदि क्षत्रिय और वैश्य हैं, तो वे हैं कहाँ ? और तुम ब्राह्मण लोग 
उन्हें यज्ञोपवीत धारण करने तथा वेदाभ्यास की--जैसा प्रत्येक 
हिन्द्र को करना चाहिए--आज्ञा क्यों नहीं देते ?--ओर यदि 
वेश्य और क्षत्रिय नहीं हैं--केवल ब्राह्मण और शूद्र ही हैं--तब 
तो शास्त्रों का कहना है कि जहाँ केवल शूद्र हों, ऐसे देश में ब्राह्मणों 
को नहीं रहना चाहिए; अतः तुम सब ब्राह्मण अपना बोरिया- 
बिस्तर वांधकर यहाँ से चले जाओ ! म्लेच्छों का अन्न खानेवाले 
और म्लेच्छों के राज्य में रहनेवाले के लिए--जैसा तुम गत 
सहल वर्षो से कर रहे हो--तुम जानते हो, शास्त्रों ने क्या कहा 

है ? उसके लिए क्या प्रायश्चित्त है, जानते हो ? प्रायश्चित्त है-- 
अपने हाथों से अपने को जला डालना । ढोंगी होते हुए भी क्या 
तुम आचार्य कहलाना चाहते हो ?... तुम्हें तो अपने ही शास्त्रों 
में विश्‍वास नहीं है और तुम दूसरों को उनमें विश्‍वास कराना 
चाहते हो ! और यदि तुम समझते हो कि तुम अभी वैसा करने 
में असमर्थ हो, तो अपनी दुर्बलता स्वीकार करो और दूसरों को 
उनकी दुर्बलता के लिए क्षमा करो, दूसरी जातिवालों को ऊपर 
उठाओ, उनकी सहायता के लिए हाथ बढ़ाओ, उन्हें वेदों का 
अध्ययन करने दो और संसार के अन्य आर्यों के समान उन्हें भी 

अच्छे आर्थ बनने दो । और उसी तरह, ऐ बंगाल के ब्राह्मणो, 
तुम भी आर्य वनो । 


आज जो हमारी जाति-संस्था है, वह सात सो वर्ष पहेले की 
जाति-संस्था नहीं रही । प्रत्येक आघात ने उसको पक्का किया है। 


क्या तुम यह नहीं देखते कि अब भारतवर्ष में कहीं भी 
पुराने समय की मूल चार जातियाँ--त्राह्मण, क्षत्रिय, वैश्य 
और शूद्र--नहीं हैं ? ब्राह्मणों के आधुनिक अगणित विभागों को, 
जिनके कारण वे मानो इतनी वहुतसी जातियों में विभक्त हो 
गये हैं, नष्ट कर उन सभी को एक में संयुक्त करके एक ही 
ब्राह्मग जाति बनानी है। उसी तरह शेष तीन जातियों में से 
प्रत्येक को भी एक-एक समुदाय में, जैसा वैदिक काल में थां, लाना 
हे। इसके बिना आजकल के समान “हम तुमको नहीं छूते”, 
“हम तुमको अपनी जोति में वापस नहीं लेते. केवल एसा 
चिल्लाते रहने से क्या मातृभूमि को सच्चा लाभ हो सकता है ? 
नहीं, भाई, नहीं हो सकता ! 

कोई भी मनुष्य, कोई भी राष्ट्र दूसरों के प्रति घृणा करके 
जीवित नहीं रह सकता । भारतवर्ष के दुर्भाग्य का निर्णय तो 
उसी दिन हो गया, जव 'म्लेच्छ' शब्द का उन्होंने आविष्कार किया 
और दूसरों से मेल-जोल वन्द कर दिया । यह भाव तुम पर किस 
तरह का प्रभाव डालता है, इसकी सावधानी रखना । वेदान्त के 
सम्बन्ध में बड़ी-बड़ी बातें करना सरल है, पर उसके छोटे-सं-छोटे 
आदेशों तक का पालन करना कठिन है ! 

हमारे देश में ऐसा बहुत सुनते हैं कि कुछ लोग सभ्य समाज 
के हैं और कुछ लोग नीच जाति के । किन्तु सरकार की निगाह 
में तो सब-के-सव, बिना किसी अपवाद के, ' नेटिव ' ( १९३४४९ ) 
ही हैं । महाराजा, राजा, ब्राह्मण, क्षत्रिय, वैश्य, शूद्र--सभी 
उसी 'नेटिव ' जाति के हें । जो कानून और कसौटी कुलियों के 
लिए है, वही विना किसी भेद-भाव के सभी नेटिव लोगों पर भी 
लागू है । तुमको धन्यवाद है अंग्रेज सरकार ! तुम्हारी दया से 
कम-से-कम क्षण भर के लिए तो में अपने को सम्पूर्ण नेटिव 
समुदाय के साथ मानता हूँ !. .. आजकल हम भारत के सभी 
जातिवालों के मुंह से सुनते हैं कि उन सब की नस नस में आये. 
रक्त बह रहा है; उनमें मतभेद है केवल उनकी नसों में बहने- 
वाले इस रक्‍त की मात्रा के बारे में कुछ लोगों का दाव! है 
कि उनमें यह पूरी पूरी मात्रा में है, जब कि दूसरे में यह तीसरे से 
कुछ कम-ज्यादा हो सकता है--बस इतना ही ।. . . और वे लोग 
इस देश में, अंग्रेजों के समान दया करके आये हैं !. . . उनका 
धर्म भी उसी नमूने का है, जैसा अंग्रेजों का ! और उनके पूर्वज 
भी वेसे ही दिखते थे, जेसे अंग्रेज लोग; केवल भारतवर्षे के सूयं 
की गर्मी में रहने से उनका रंग काला हो गया है ! अब यदि 

तुममें साहस हो, तो अपने दावे सामने रखो ! सरकार कहती 
है, “तुम सब नेटिव हो ।' काले रंगवालों में हलके काले और 
गहरे काले का कोई भेद नहीं किया जा सकता । सरकार कहती 
है--“वे सभी नेटिव हैं ।' 


अतः छोड़ो काले और सफेद के इन भेद-भावों को, और 
नेटिव लोगों में आर्य-रक्त के अनुपात के सूक्ष्म विचार को । 
शुलामों को अपने पूर्व-पुरुषों की*वंशावली के विषय में अत्यधिक 
बारीकी से विचार करते देख बड़ा भहा-सा मालूम होता है! 
'एक डोम कहा करता था, “पृथ्वी पर हमारी जाति से बढ़कर दूसरी 
जाति तुम और कहीं नहीं पाओगे । तुमको जानना चाहिंए-- 
हम डोऽऽम हैं ।” यह तमाशा तुमने देखा ? जाति-भेद की परा- 
काष्ठा अधिकतर उन्हीं लोगों में है, जिनका मनुष्य-जाति में 
सम्मान शून्य-सा है । 


में भारतवर्ष के सम्बन्ध में कया कहूँ ? वहाँ के शू&-वर्ग 
'की वात अभी छोड़ दो । वहाँ के ब्राह्मण जो शास्त्रीय ज्ञान का 
सम्पादन किया करते थे वे आज हैं विदेशी अध्यापकगण; वहाँ 
के क्षत्रिय हैं अंग्रेज शासकगण; और वैश्य भी अंग्रेज ही हैं, 
जिनकी हड्डी-चर्बी में व्यवसाय की स्वाभाविक प्रवृत्ति भरी है। 
इस प्रकार केवल शूद्रत्व--भारवाहक पशुत्व--ही अब भारत- 
वासियों के पास बाकी बच रहा है। वर्तमान समय में हम सभी 
को सघन काले बादलों ने समान रूप से ढॅक लिया है।. . . : 
ऐसे देश की विशिष्ट शूद्र जाति के सम्बन्ध में अलग क्या कहा 
जाय, जहाँ के सभी देशवासी वस्तुतः शूद्र जाति को श्रेणी में 
उतर चुके हैं ? 

में दुसरे धर्मवाले परदेशियों के साथ अन्तविवाह करने की | 
सलाह नहीं देता । कम-से-कम आज तो उससे निश्चय हीं सामाजिक 
बन्धन शिथिल पड जायेगे और कई प्रकार के उपद्रव भी खड़े 
हो जायेगे । में तो एक ही धर्म माननेवालों को परस्पर विवाह 
करने की सलाह देता हूँ । अभी (२४ जनवरी, १८९८ ) उस | 
समय के आने में बहुत विलम्ब है, जब उस तरह के विवाह बहुत | 
से हो सकेंगे । इसके अतिरिक्त अभी एकाएक वैसा करना विवेक- 
युक्त भी न होगा । काम करने का एक रहस्य यह है वि. उसी मार्ग 
से चलना चाहिए, जिसमें कम-से-कम विरोध की सम्भावना हो । 
अतः, प्रथमतः तो एक ही जातिवालों के भीतर विवाह होने दो। 
उदाहरणार्थ, बंगाल के कायस्थों ' को लो । उनमें बहुतसे उप- | 
विभाग हैं--जैसे उत्तरराढ़ी, दक्षिणरा़ी, बंगज आदि; और 
उनमें अन्तविवाह नहीं होते । अव उत्तरराढ़ियों और दक्षिण-. 
राढियों में अन्तविवाह प्रारम्भ होने दो । और यदि अभी बह्‌ 
सम्भव न हो, तो बंगज और दक्षिणराढियों में होने दो । इस 
प्रकार हमें पहले उसी को वताना है, जो पूर्व से ही है और जिसे 
व्यवहार में लाना हमारे हाथ में है--सुधार का अर्थ सम्पूर्णतः 
तोडफोड कर देना नहीं है ।. . . 

क्या तुम यह नहीं देखते कि किसी प्रकार हमारे समाज में 
विवाह का सम्बन्ध, प्रत्येक जाति के एक-एक उपविभाग में ही 
कई शताब्दियों तक प्रतिबद्ध रहने के कारण, आजकल एसी 
स्थिति में पहुँच गया है कि बहुधा चचेरे भाई-बहन और निकट- 
तम नातेदारों तक में विवाह होने लगा है और इस कारण राष्ट्र 
में कंसा शारीरिक हरास हो रहा है ? इसके परिणामस्वरूप राष्ट्र 
में सभी तरह के रोग तथा अन्य दोष आसानी से प्रवेश-करते जा- 

रहे हैं--यह भी क्या नहीं देखते ? कुछ मर्यादित संख्या के 
व्यक्तियों की संकुचित परिधि में ही संचार होने के कारण उनका 
रक्‍त दूषित हो गया है । और यही कारण है कि नवजात शिशु 
अपने जन्म से ही अपने माता-पिता के शरीरस्थ रोगों को प्राप्त 
कर लेता है। इस तरह अल्पशक्तिवाले रकत के साथ जन्म लेने- 
वाले उन बालकों के शरीर में किसी भी बीमारी के कीटाणुओं 
से, जो उन पर शिकार करने को सदा तैयार रहते हैं, लोहा लेने 
की शक्ति बहुत कम रहती है । विवाह की परिधि का विस्तार 
करने से ही हम नवीन और भिन्न प्रकार का रक्‍त अपने वंशजो 
में प्रविष्ट कर सकेंगे--ताकि वे आजकल की बहुतेरी बीमारियों 
और दूसरे परिणामभूत दोषों के चंगुल से बच सकें। 
मर % दर क 

यहाँ पर स्वभावत: जाति और सामाजिक सुधार का वह 
कठिन और कष्टप्रद प्रश्‍न उठता है, जो हमांरे देशवासियों के 
मन में शताब्दियों से अत्यन्त महत्त्वपूर्ण रहा है । में तुम्हें साफ 
बतला देना चाहता हूँ कि में न तो जाति तोड़नेवाला हूँ और न 
निरा समाज-सुधारक ही हूँ । प्रत्यक्ष रूप से तो मुझे तुम्हारी जातियों 
या तुम्हारे सामाजिक सुधारों से कोई प्रयोजन नहीं । जो जाति 
तुम्हें पसन्द हो, उसमें रहो; पर उसके कारण तुम्हें किसी दूसरे 
मनुष्य या जाति से घृणा नहीं करनी चाहिए । प्रेम, और केवल 
प्रेम का ही में उपदेश करता हूँ, और मेरे उपदेश का आधार है 
“विश्वात्मा का सर्वेव्यापित्व और उसका सर्वत्र समान खूप से 
अस्तित्व” विषयक वेदान्त-प्रतिपादित महान्‌ सत्य । 

हम लोग सनातन धर्मावलम्बी हिन्दू हैं; किन्तु हम अपने 
को 'छंओ मत वाद' के साथ सम्मिलित नहीं करता चाहते । 

वह चीज हिन्दू धर्म नहीं है; वह हमारे किसी भी ग्रन्थ में नहीं 
है; वह एक कुसंस्कार है, जो हर प्रकार राष्ट्रीय योग्यता में 
बाधक रहा है । 


ब-- ने मुझे स-- द्वारा लिखित एक पुस्तक भेजी है। 


उस पुस्तक क्रो पढ़कर ब-- को मालूम हुआ है कि संसार के 
सभी मनुष्य अशुद्ध हैं तथा अपने स्वभाव से ही वे धर्म का एक 
बिन्दु भी ग्रहण करने योग्य नहीं हैं । भारतवर्ष; के केवल मुट्ठी 
भर ब्राह्मणों को ही धर्म का एकाधिपत्य प्राप्त है और उनमें भी 
स-- और ब--तो मानो सूर्य और चन्द्र हैं । वाह ! वाह !! 
सचमुच यह कंसा शक्तिशाली धमं है ! विशेषकर बंगाल में तो 
उस प्रकार के धर्म का अभ्यास करना बहुत आसान है। उससे 
अधिक सरल मार्ग और नहीं है । तपस्या और धार्भिक अभ्यासो 
का सम्पूर्ण सत्य-तत्त्व संक्षेप में यही है कि में शुद्ध हूँ और बाकी 
सब अशुद्ध हैं ! यह धर्म तो पशु-योग्य, राक्षसी और नारकीय है ! 

. हमारे मस्तिष्क तो है, पर हाथ नहीं हैं। हमारे पास 
वेदान्त के सिद्धान्त तो हैं, पर तदनुसार आचरण करने की शक्ति 
नहीं । हमारी पुस्तकों में विश्वव्यापी समता का सिद्धान्त तो है, 
पर कार्य या व्यवहार में हम बड़े-बड़े भेद-भाव रखते हैं। यह 
भारतवर्ष ही है, जहाँ अत्युच्च श्रेणी के निःस्वार्थ और निष्काम 
कर्म करने का उपदेश दिया गया था, पर व्यवहार में हम भयंकर 
रीति से निदेय और हृदयहीन हैं--हम अपने इस रकक्‍तमांसमय 
शरीर को छोड़ किसी दूसरी बात का विचार करने में ही 
असमर्थ हैं । 

इन्द्रियनिष्ठ जीवन मृत्युतुल्य है । आत्मनिष्ठ जीवन ही 
जीवन है और दूसरा किसी भी प्रकार का जीवन मृत्यु है । ग्रह 

सम्पूर्णं जीवन मानो एक अखाड़ा है। सच्चे जीवन का आनन्द 
भोगने के लिए हमें उसके परे जाना चाहिए । जब तक 'मुझको 
मत छुओ वाद तुम्हारा धर्म है और रसोई का पात्र तुम्हारा 
देवता, तब तक तुम आध्यात्मिक उन्नति नहीं कर सकते । 

हा, शोक ! देश के गरीबों का कोई विचार नहीं करता । 
बे ही तो देश के मेरुदण्ड हैं, जो अपने परिश्रम से अन्न उत्पन्न करते 
हैं-ये मेहतर और मजदूर, यदि ये लोग एक दिन काम बन्द कर 
दें, तो शहर भर में घबराहट फेल जाय । पर उनके साथ सहानु- 
भूति रखनेवाला कौन है ? उनकी विपत्ति में उनको साऱ्त्वना देने- 
वाला कौन है? जरा देखो तो, हिन्दुओं की सहानुभूति के 
अभाव में मद्रास में सहस्रों परिया ईसाई बने जा रहे हैं। 
ऐसा मत सोचो कि यह केवल पेट की ज्वाला के कारण हो रहा 
है; असल में हमसे सहानुभूति न पाने के कारण ही ऐसा हो रहा 
है । हम रात-दिन उनको यही पुकारकर कहते रहते हैं--“हमें . 
मत छुओ, हमें मत छुओ !” देश में हृदय की दयालुता या 
आद्रे भाव कहीं है कया ? केवल 'मत छुओ वाद' वाले ही हैं । इन 
सब रूढियों को ठोकर मारकर निकाल दो ! मेरी तो कभी-कभी 
ऐसी प्रबल आकांक्षा होती है कि 'मत छुओ वाद' के बच्धनों 
को तोड़ फेंक, लुरन्त जाऊँ और पुकारूँ---“चले आओ सब कोई, 
जो गरीब, दुःखी, दीन-हीन और दलित हैं ! “--और उन सब को 
श्रीरामकृष्ण के नाम पर एकत्रित कर संगठित कर लू । जब तक 
वे नहीं उठेंगे, भारतमाता नहीं जागेगी । .  . चलो, हम _ उनकी 
आँखें खोलें--मुझे सूर्य के प्रकाश के समान सब में, उनमें और 
मुझमें वही एक ब्रह्म दिख रहा है--एक ही शक्ति सब में 
विद्यमान है । भेद है केंवल उसकी अभिव्यक्ति में । जब तक सारे 

शरीर में रक्‍त का संचार न हो, तब तक कया किसी देश की 
कभी भी उन्नति हुई हे ? यदि एक अंग में लकवा मार जाय, तो 
अन्य अंगों के पूर्ण रहते हुए भी, उस शरीर से कुछ अधिक काम 
नहीं लिया जा सकता--यह निश्चय रूप से जाने रहो |. . . 

इतनी तपश्चर्या के पश्चात्‌ में इसे यथार्थ ही सत्य जान 
सका हूँ कि ईश्वर सभी जीवों में वर्तमान है और उसके सिवाय 
कोई दूसरा ईश्वर नहीं है। “जो जीव की सेवा करता हैः 
वही यथार्थ में ईश्वर की सेवा करता है ।” 

के % भ 4 

वेदान्त के प्रत्यक्ष जन्म-स्थान हमारे इस देश में, हमारे जन- 

साधारण युगों से इस शोचनीय अवस्था में भ्रमित हो रहे हुँ । 


उनको छूने से अपवित्रता होती है और उनके साथ बैठना भी 


अपवित्रता है ! नैराश्य में उनका जन्म हुआ है और नैराश्य में 
ही उनको रहना पड़ेगा ! इसका परिणाम यह हुआ कि वे ड्बते 
ही चले गये और अब उस अत्यन्त निकृष्ट अवस्था मे वे पहुँच 
चुके हैं, जहाँ तक मनुष्य जा सकता है । क्योंकि सोचो तो, संसार 
में ऐसा कौन देश है, जहाँ मनुष्य पशुओं के साथ सोता हो ? और 
इसके लिए किसी दूसरे को दोष मत दो; अनजान की तरह गलती 
मत करो । परिणाम यहाँ है और उसका कारण भी यहीं है। दोषी 
हमीं हैं । खड़े होओ, साहसी बनो और दोष का भार अपने कन्धों 
पर लो । दूसरों पर कीचड़ मत उछालो; क्योंकि जिन सब दोषों 
के परिणाम तुम भोग रहे हो, उनके एकमात्र कारण केवल 
तुम्हीं हो । 


अस्पृश्यवादी दल के 'छओ मत' 'छुओ मत” की पुकार 


से सारा देश एक छोर से दूसरी छोर तक विनाश की ओर _ 

लुढ़कता जा रहा है । उनके इस आत्मसीमित वृत्त के भीतर भले 
और बुरे मनुष्य की कोई पहचान नहीं है; क्योंकि वहाँ तो 
जिसके भी गले में सूत्र हो और जो अपने .को ब्राह्मण बतलाता 
हो, उसके हाथों से अन्न ग्रहण किया जा सकता है ! . . . तुम्हारा 
धर्म तो आजकल मानो रसोई के बरतन तक ही सीमाबद्ध हो गया 
है । तुम धर्म के उदात्त सत्यों को तो अलग एक ओर रख देते हो 
और फिर लड़ते रहते हो--जँसा कहते हैं--फल के लिए, नहीं, 
उसके छिलके के लिए !... 

. अव, इधर देखो । तुम किसी एक वर्ग के ब्राह्मण हो-- 
मान लो भट्टाचार्य हो, तो तुम्हें सभी वर्ग के ब्राह्मणों का पकाया 
हुआ भात क्यों नहीं खाना चाहिए ? तुम राढ़ी विभागवालों को 
वारेन्द्र विभाग के ब्राह्मण के पकाये हुए भात के खाने में क्यों 
आपत्ति करनी चाहिए ? या वारेबन्द्र तुम्हारे पकाये हुए भात को खाने 
में क्यों आपत्ति करें ? पुनश्च, पश्चिम और दक्षिण भारत की 
अव्य उपजातियाँ, उदाहरणार्थ मराठा, तेलंग, कन्नौजी आदि को 
वैसा ही क्यों नहीं करना चाहिए ? क्या तुम यह नहीं देखते कि 
अब बंगाल के सैकड़ों ब्राह्मण और कायस्थ सार्वजनिक भोजनालयों 
में मधुर पक्वान्न खाने के लिए छिपे-छिपे जाया करते हैं और 
वहाँ से वापस आकर, समाज के तेता बनकर 'मत छुओ वाद' के 
समर्थन के नियम बनाते हैं ! क्या हमारे समाज को ऐसे 
पाखण्डियों के बनायें हुए नियमों का पालन करना चाहिए ! नहीं, 
में कहता हूँ, कदापि नहीं । इसके विपरीत उनको तो हमें बहिष्कृत 
कर देना चाहिए । पुरातन महषि-प्रणीत नियमों को पुनः लाना 
चाहिए और एक बार फिर उनका पूर्ण शासन मानना चाहिए । 
तभी हमारे राष्ट्र का कल्याण हो सकता है । 

अच्छा, कया तुम सोचते हो कि भारतवर्ष में कोई धर्म बचा 
है ! ज्ञान, भक्ति और योग के मार्ग--सभी तो चले गये और 
अब केवल बच रहा है 'मत छुओ वाद'--“मुझको मत छुओ” 
“मुझको मत छुओ” का मागे ! सारा संसार अपवित्र है और 
केवल में ही पवित्र हूँ ! कैसा सुन्दर ब्रह्मज्ञान है! वाह ! हे 
परमेश्वर ! आजकल तो ब्रह्म हृदय के अन्तरतम प्रदेश में नहीं 
बसता, न वह सर्वोच्च स्वर्ग में बसता है और न समस्त भूतों में 
ही; अब तो वह रसोई-घर के बरतन में बेसता है । पहले जमाने 
में उदार हृदयवाले मनुष्य की विशेषता थी “त्रिभुवनमुपकार- 
श्रेणिभिः प्रीवमाणः'--“सारे विशव को अपने अनेक सेवा-कार्यों 
से प्रसन्न रखना”; पर अब तो यह है--'में पवित्र हुँ और सारी 
दुनिया अपवित्र है--जाओ, पैसा, लाओ और मेरे पैरों 
पर चढ़ाओ' ! 
हमारे देश में यदि कोई नीच जाति में जन्म ले, तो वह 


` भानो सदा के लिए नष्ट हो गया, उसके लिए कोई आशा नहीं है। 


यह कंसा. अत्याचार ! इस देश (संयुक्‍त-राज्य, अमेरिका ) में प्रत्येक 
व्यक्ति के लिए उन्नति की सम्भावना, अवसर और आशा है । 
आज .वह गरीब है, कल धनी, विद्वान और आदरणीय बन जाय। 
यहाँ (संयुक्त-राज्य, अमेरिका में) हरएक, गरीब की सहायता करने 


के लिए उत्सुक रहता है । भारतवर्ष में यही एक चिल्लाहट है कि 


हम बहुत गरीब हैं पर वहाँ गरीबों की भलाई के लिए ऐसी 
कितनी दातव्य संस्थाएं हैं ? भारतवर्ष में कितने मनुष्य करोड़ों 
गरीबों के दुःख बौर दर्द के लिए, यथाथ में रोते हैं ? क्या ह्म 
मनुष्य हैँ ? उनकी आजीविका के लिए, उनके सुधार के लिए हम 
लोग कया कर रहे हैं ? हम उनका स्पर्श तक नहीं करते, ह्म 

उनकी संगति से दूर भागते हैं ! क्या हम मनुष्य हैं? वे हजारों 
ब्राह्मण भारतवर्षं के नीच, पददलित जनसाधारण के लिए क्या 
कर रहे हैं ? उनके ओठों पर केवल 'छुओ मत? 'छुओ मत? वाक्य 
खेल रहा है ! हमारा सनानन धर्म उनके हाथों कितना नीच और 
पतित बन गया है ! हमारा धर्म अब कहाँ है ?--केवल 'मत 
छुओ वाद' में, अन्यत्र कहीं नहीं ! 
तुम्हारे सामने एक भयानक खाई है--सावधान हो जाओ! 

अनेकों उसमें गिरकर मर रहे हैं। वह खाई यह है कि हिन्दुओं 
का वर्तमान धर्म न तो वेदों में है, न पुराणों में, न भक्ति में और 
न मुक्ति में--वह तो केवल रसोई के बरतन में घुसा'हुआ 
है । हिन्दुओं का वर्तमान धर्म न तो ज्ञान-मागं है और न बुद्धि- 
मार्ग--वह तो है 'मत छुओ वाद ।--मुझको छुओ मत,' 
मुझको छुओ मत'--यही उसका पुरा वर्णन ' हैँ। देखो, तुम 
अपना जीवन 'मत छुओ वाद? के इस घोर अधर्म में मत खो' 
“बैठना । “आत्मवत्‌ सर्वभूतेषु” अर्थात “सभी प्राणियों को स्वयं 
अपनी आत्मा के सदृश देखो”--वया यह उपदेश केवल पुस्तकों के 
भीतर ही रह जायगा ? जो भूखे के मुँह में एक टुकड़ा रोटी नहीं - 
दे सकते, वे मुक्ति कैसे देंगे ? जो दूसरों के केवल श्वास, से ही 
अपवित्र हो जाते हैं, वे दूसरों को पवित्र कँसे बनायेंगे ? 'मत 
छुओ वाद” एक प्रकार का मानसिक रोग है.। सावधान !_ 
विकास ही जीवन है और संकीर्णता ही मृत्यु; प्रेम ही विकास है 
और स्वार्थपरता ही संकीर्णता । अतः प्रेम ही जीवन का एकमात्र 
नियम है । . 


र 

"५ 

कलह से बचो 
वर्तमान जाति-भेद भारतवर्ष की उन्नति में बाधक है। वह 
संकीर्णं बनाता है, बाधा पहुँचाता है और अलग करता है। विचारों 

को प्रगति होने पर वह नष्ट हो जायगा । 
में भारतवर्ष के शिक्षित वर्ग से पूर्ण सहमत हूँ कि समाज 
का पुर्णत: पुनर्गठन आवश्यक है; पर वह किया कैसे जाय? 
सुधारकों के विनाशकारी कार्यक्रम असफल हो गये । मेरा कार्यक्रम 
यह है : हमने भूतकाल में बुरा नहीं किया, सचमुच बुरा नहीं 
किया । हमारा समाज बुरा नहीं वरन्‌ भला है, में केवल चाहता 
हूँ कि वह ओर भी अच्छा बने । . . . जाति की ही बात रो । 
सृष्टि का अर्थ यह्‌ है, .. . जब तक किसी जाति में पौरुष 
और कार्यशीलता है, तब तक वह विभिन्नताओं का सृजन करेगी 
ही । जब वह विभिन्नताओं को उत्पन्न करना बन्द कर देती हैँ या 
उसे ऐसा करने से रोक दिया जाता है, तब वह मर जाती हैँ । 
व्यक्ति को अपने स्वभाव, अपनी प्रकृति, अपनी जाति को प्रकट 
करने की यह स्वतन्त्रता ही जाति की मूल भावना थी; ओर 
इसीलिए जाति हजारों वर्ष तक बनी रही । नये से नये ग्रन्थों मे 
भी आन्तर्जातीय खान-पान का निषेध नहीं है और न किसी पुराने 
ग्रन्थ में अन्तविवाह की मनाई है। तब प्रश्‍न उठता है, भारतवर्ष 
के अधःपतन का क्या कारण था ?---उत्तर आता है : जाति की 
इस भावना का त्याग । जैसे गीता में कहा है, जाति के लोप हीने 
से सृष्टि का नाश हो जायगा । . . . वर्तमान जाति यथार्थ जाति 





कलह से बसो "६७, 


'नहीं है, वरन्‌ वह उसकी उन्नति में बाधक है । उसने जाति के 
स्वतन्त्र कार्यं को--जाति में होनेवाले परिवतेनों को रोक दिया 
है। कोई भी सुदृढ़ रूढि, अधिकार या परम्परागत वर्ग--वह 
किसी भी रूप में क्यों न हो--जाति के पूर्ण विकास में यथार्थ 
में र्कावट ही डाकता है । और जब कभी कोई राष्ट्र इस प्रचुर 
विभिन्नता का सृजन करना बन्द कर देता है; तो उसकी मृत्यु 
निश्चित है ।. . . प्रत्येक सुदृढ सामन्तशाही या विशेष अधिकार: 
प्राप्त वर्ग. जाति पर आघात करनेवाला है, वह जाति नहीं है। जाति 
को विकसित होने दो; उसके मार्ग की समस्त बाधाओं को ह्टा 
दो, और तब हमारी उन्नति होगी ।. . . प्रत्येक हिन्दू को विदित 
है कि ज्योतिषी किसी बालक या बालिका का जन्म होते ही 
उसको 'जाति' निश्चित करने का प्रयत्न करते हैं। वही--वह 
व्यक्तित्व ही--उसकी यथार्थ जाति है, और ज्योतिषशास्त्र ने 
इसको माना है। और हम. तभी उन्नत हो सकते हैं, जब हम 
उसे विकास का पुनः पूर्ण अवसर दें.। इस स्वाभाविक विभिन्नता 
का अर्थं असमानता या कोई विशेष अधिकार नहीं है । 

भारतवर्ष में मानवता का आदर्श ब्राह्मणत्व है, जैसा कि 
शंकराचार्य ने गीता के अपने भाष्य के प्रारम्भ में अपुर्व रीति से 
कहा है । उसमें वे ब्राह्मणत्व या ब्राह्मण-भाव की रक्षा के लिए 
ही श्रीकृष्ण के उपदेशक बनकर आने का कारण बताते हैं । वही 
महान्‌ उद्देश्य था । इस ब्राह्मण को, इस ईश्वर-भावापन्न पुरुष 
को, इस ब्रह्मज्ञ, आदर्श और पूर्ण मानव को बने ही रहना चाहिए, 
उसे मिटने नहीं देनां चाहिए । आज जाति के सभी दोषों के 
होते हुए भी, हम जानते हैं कि हम सब को ब्राह्मण को उसका 
श्रेय देने के लिए तैयार रहना चाहिए, और हम यह भी जानते 


| 

हैं कि अन्य जातियों की अपेक्षा उन्हीं में से यथार्थ ब्राह्मणत्वः 


सम्पन्न मनुष्य अधिकतर हुए हैं। हमें साहसी होना चाहिए 
और उनके दोषों को बताने का साहस करना चाहिए; पर साथ 
ही उनकों जो श्रेय देना उचित है, वह भी देना चाहिए ।.. 
अतः, मेरे मित्रो, जातियों के आपस में लड़ने से कोई लाभ नहीं । 
उससे भला क्या भलाई होगी ? उससे तो हममें और भी फूट 
बढ़ेगी तथा हमारी और भी अधिक अवनति होगी । 


ब्राह्मणेतर जातियों से में कहता हूँ, उतावले मत बनो, 
ब्राह्मणों से लडने का प्रत्येक अवसर मत खोजते रहो; कारण 
जैसा में बता चुका हूँ, तुम अपने ही दोष से दुःख पा रहे हो । तुमको 
आध्यात्मिकता और संस्कृत शिक्षा छोड़ने के लिए कहा किसने ? 


इतने दिन तुम करते क्या रहे ? तुम उदासीन क्यों बने रहे? 


तुम अब क्यों कुडकुडाते हो और चिल्लाते हो कि किसी और के 
पास तुम्हारी अपेक्षा बुद्धि अधिक है, शक्ति अधिक है, साहस 
अधिक है ? समाचार-पत्रों में विवाद और झगड़ा करने में अपनी 
शक्तियों को व्यर्थं नष्ट करने के बदले, अपने ही घरों में 
लडने-झगड़ने के पापपूर्ण कृत्य के बदले, अपनी सब शक्तियों का 
उपयोग उस संस्कृति को उपलब्ध करनें में लगाओ, जो ब्राह्मण 
के पास है । बस फिर काम पूरा हो गया। तुम संस्कृत के विद्वान 
क्यों नहीं बनते ? तुम भारतवर्ष में सभी जातियों को संस्कृत 
शिक्षा देने में करोड़ों का व्यय क्यों नहीं करते ? यही तो प्रश्‍न है । 
जिस क्षण तुम इन कार्यो को करोगे, उसी क्षण तुम ब्राह्मणों के 
समकक्ष वन जाओगे। यही भारत में शक्ति का रहस्य है। भारत 
वर्ष में संस्कृत और प्रतिष्ठा दोनों एक साथ रहते हैं । 

रक्षा का एक ही उपाय, अपनी स्थिति सुधारने का एकमात्र 
मार्गे, जो तुम निम्न जातिवालों को में बताता हूँ, वह है संस्कृत 
का अध्ययन । उच्च जातियों के साथ यह लड़ना-भिड़ना, उनके 
बिरुद्ध लेख लिखना और कुड़कुड़ाना सब व्यर्थ है ।- उसमें कोई 
भलाई नहीं, उससे तो लड़ाई-झगड़े ही पैदा होते हैं; और इस 
राष्ट्र में, जहाँ दुर्भाग्यवश पहले से ही फूट फैली हुई है, और भी 
अधिक फूट फैल जायगी । जातियों को समतल करने का एक ही 
मार्ग है--उस संस्कृति को, उस शिक्षा को अपनाना, जो उच्चतर 
- जातियों का बल है । इतना कर लेने पर तुम अपनी इष्ट वस्तु को 
प्राप्त कर लोगे । 


वह संस्कृति ही है--त केवल ज्ञान की राशि--जो 
आघात का प्रतिरोध कर सकती है।. . .आधुनिक काल में, 
ज्ञानराशि से सम्पन्न राष्ट्रों के विषय में हम सभी जानते हैं; पर 
उनकी क्या दशा है? वे तो व्याघ्र के समान हैं बर्बेरों के सदृश 
हैं; क्योंकि उनमें संस्कृति नहीं है ज्ञान केवल ऊपरी चमे की 
सतह तक ही सीमित है और उतनी ही उथली सभ्यता भी है, 
जिसमें थोड़ा खरोंच लगते ही पुरानी राक्षसी वृत्ति प्रकट हो 
जाती है । ऐसी बातें हुआ करती हैं--यही भय है । जनसाधारण 
को उसकी भाषा में शिक्षा दो, उनके सामने विचारों को रखो । 
इससे उन्हें जानकारी प्राप्त होगी; परन्तु इतना ही पर्याप्त नहीं, 
उससे कुछ. और अधिक की भी आवश्यकता है; उन्हें संस्कृति दो । 
जब तक उन्हें संस्कृति नहीं प्राप्त होगी, तब तक जनसाधारण 
की उन्नत दशा स्थायी नहीं हो सकती । 

ब्राह्मणों से में विनय करता हूँ कि वे जितना जानते हैं, 
उतना सिखाकर, सदियों से संचित संस्कृति को देकर भारतीयों 
को उत्थान करने के लिए कठिन परिश्रम करें। सच्चा ब्राह्मणत्व 
क्या है, यह स्मरण रखना ब्राह्मणों कां स्पष्ट कर्तव्य है। जैसा 
मनु महाराज कहते हैं--ये सभी सम्मान और अधिकार ब्राह्मण 
को इसलिए दिये गये हैं कि “उसके पास सद्गुण का खजाना 
है ।” ब्राह्मण को चाहिए कि उस खजाने को खोलकर उसमें की 
बहुमूल्य वस्तुएँ संसार को बाँटे । 'यह सच है कि ब्राह्मण 
ही भारतीय जातियों के सर्वप्रथम उपदेशक थे, उन्होंने जीवन 
के उच्चतर उद्देश्य का अनुभव प्राप्त करने के लिए, दुसरो 
के उस' विचार तक पहुँच सकने के पूर्व ही, सर्वस्व का त्याग 
किया । और यह उनका अपराध नहीं कि अन्य जातियों से पहले 
` वे उस उद्देश्य तक पहुँच गये ।. . . परन्तु लाभ उठाना एक बात 
है. और उसका अनुचित उपयोग करने के लिए उसको बचाये 
रखना दूसरी बात । जब कभी शक्ति का उपयोग अनिष्ट के लिए 
किया जाता है, तब वह राक्षसी हो जाती है। उसका उपयोग 
केवल भलाई के लिए होना ७ आ । युगों से संचित इस 
संस्कृति को, जो ब्राह्मण के पास प्‌ में रही है, अब वह 
जनसाधारण में वितरण करे । और चूंकि उसने इसे जनता को 
नहीं दिया, इसीलिए भारतवर्ष पर मुसलमानों की चढ़ाई सम्भव हो 
सको । प्रारम्भ से ही इस खजाने को :उसने जनसाधारण के लिए 
नहीं खोला, इसी कारण सहस्र वर्ष तक हम लोग, जिस किसी नें 
भारतवर्ष पर चढ़ाई की, उसी के पैरों तले रौंदे गये। यही कारण है 
कि हम अवनति को पहुँच गये हैं । अत: पहला काम है उन कोठरियों 
को फोड़कर खोल देना, जहाँ हमारे पुर्वेजो के इकट्ठे किये हुए: 

आश्वर्यजनक खजाने छिपे रखे हैं। उनको बाहर निकालो और 
हरएक को बाँट दो; ऐसा करनेवाला सर्वप्रथम ब्राह्मण ही हो । 
बंगाल में ऐसा पुराना विश्वास है कि नाग यदि अपने काटे गये 
व्यक्ति के शरीर से अपना विष चूस ले, तो वह्‌ व्यक्ति जी उठता 
हैं। तब तो ब्राह्मणों को चाहिए कि वे अपना विष स्वयं 
ही चूस लें । 

भारतवर्षं में किसी भी जाति के जन्म की सर्वश्रेष्ठता+ 
जिसका अत्यधिक अनुचित दावा किया जाता है, केवळ कपोल- 
कल्पित है। और यह कहते हमें खेद होता है कि भाषा की 
विभिन्नता के कारण दक्षिण को छोड़ भारत के अन्य किसी भाग 
में उसे अनुकूल वातावरण प्राप्त नहीं हुआ। ... भारत में जाति 
को हम ईश्वर-प्रदत्त एक सब से महान्‌ सामाजिक संस्था मानते हैं। 
हम यह भी मानते हैं कि यद्यपि कुछ अनिवार्य दोषों तथा 
विदेशियों के अत्याचारों ने, और सब से बढ़कर, बहुतसे ऐसे ब्राह्मणों 
के--जो उस नाम के भी योग्य नहीं हैं--घोर अज्ञान और 
अभिमान ने इस महान्‌ गौरवशाली भारतीय संस्था की व्यायोचित 
सफलता में अनेक प्रकार से, बाधा पहुँचायी हैं, परन्तु फिर भी 
भारतभूमि कें लिए यह सभा पहले ही आश्चर्यजनक काम कर 
चुकी है, और भविष्य में भी यह भारतवासियों को उसके उद्देश्य 
की प्राप्ति निश्चित रूप से करायेगी । . . - 

' अतएव, कोई भी व्यक्ति, जो ब्राह्मण होने का दावा करता 
है, अपने इस दावे को, पहले तो अपनी आध्यात्मिकता प्रकट कर 
और तत्पश्चात्‌ दूसरों को भी उसी श्रेणी में उठाकर, प्रमाणित 
करे | पर दिखायी यह देता है कि उनमें से अधिकतर ऐसे हैं, 
जो केवल जन्म के कारण मिथ्या अभिमान कर रहे हैँ; और कोई: 

भी कपटपूर्ण युक्तिवाला व्यक्ति, चाहे वह देशी हो या विदेशी, 
जो उनके इस मिथ्या अभिमान और प्रकृतिगत आलस्य में छलयुक्त 
मिथ्या तकं द्वारा जितनी सहायता पहुँचा सकता है, उन्हें उतना ही 
अधिक सन्तोषजनक प्रतीत होता है । ब्राह्मणो ! सावधान! ! यह 
बुल का लक्षण है ! उठकर खड़े हो जाओ और अपने आसपास 
के अ-्राह्मणों को उन्नत बनाकर अपना मनुष्यत्व, ब्राह्मणत्व 
दिखाओ । यह कार्य न तो स्वामी-भाव से करो, (और न इस 
कार्य में पुवे तथा पश्चिम के अन्धविश्वास एवं कपट व्यवहार- 
` युक्त घृणास्पद अहंभाव ही हो; यह कार्य तो केवल सेवा की 
भावना में किया जाय । कारण, यह निश्चित सत्य है कि जो सेवा 
करना जानता है, वही शासन करना भी जानता है । ब्राह्मणेतर 
लोग भी जाति-विद्वेषरूपी अग्नि सुळगाने में अपनी शक्ति का 
अपव्यय करते रहे हैं, जिस. अग्नि में प्रत्येक अ-हिन्दू को एक 
बोझ लकड़ी डाल देने मे बड़ी खुशी होगी । पर यह सब बिलकुल 
निरथक है और समस्या को हल करने में नितान्त निरुपयोगी 
है । इन आन्तर्जातीय झगड़ों से हम न एक कदम आगे बढ़. सकते 
हैं और न कभी कोई कठिनाई ही दुर हो सकती है। और यह्‌ 
अग्नि यदि प्रज्वलित होकर भड़क उठे, तो घटनाओं का लाभः 
दायक प्रगतिशील क्रम सम्भवतः सदियों के लिए पीछे फेंक 
दिया जायगा । 
क * क क 
यह सत्य है कि जाति-प्रथा स्वाभाविक तथा आवश्यक बन 
- जाती है। किसी एक "विशिष्ट कार्य . की ओर जिनकी प्रवृत्ति 
'होती है, वे एक वर्ग बन जाते है । किसी एक व्यक्ति का वर्ग 
कौन निश्चित करे? यदि कोई ब्राह्मण समझता है कि उसमें 

। आध्यात्मिक संस्कृति के लिए विशेष योग्यता.है, तो उसे खुले 
क्षेत्र मे शूद्र के साथ उतर आने में क्या डर है? क्या बढ़िया 
घोडा अड़ियल टट्टू के साथ घुडदौड करने में डरेगा ? 

प्रत्येक कार्य, जो किसी को अपना ब्रह्मभाव प्रकट करने 
में सहायक हो, भला है, और जो उसमें बाधा पहुँचाता हो, बुरा 
हैँ। हमारे लिए अपने ब्रह्मभाव को प्रकट करने का एकमात्र मार्ग 
यह है कि हम दूसरों को उनके ब्रह्मभाव के प्रकटीकरण में सहायता 
दें। यद्यपि प्रकृति में असमानता . है, फिर भी सब के लिए 
समान अवसर होना चाहिए--या यदि किसी को अधिक और 
किसी को कम अवसर देना ही है, तो निर्बलों को सबल से अधिक 
अवसर देना उचित है । दूसरे शब्दों में, ब्राह्मण को शिक्षा की 
उतनी आवश्यकता नहीं है, जितनी चाण्डाल को । यदि ब्राह्मण के 
छड़के को एक शिक्षक चाहिए, तो चाण्डाल के लड़के को दस, 
क्योंकि अधिकतर सहायता उसे मिलनी चाहिए, जिसे प्रकृति ने 
जन्म से कुशाग्र बृद्धि नहीं दी है। वह कोई पागल ही होगा, 
जो उलटे बाँस बरेली को ले जाय ।'गरीब, दलित, अज्ञानी को 
तुम अपना ईश्वर जानो । 

हमारे धनी-मानी पूर्वज हमारे देश के जन-साधारण को पैरों 
तले तब तक रौंदते रहे, जब तक कि वे निःसहाय न हो गये, जब 
'तक कि उस घोर कष्ट के कारण वे बेचारे गरीब यह भी न भूल-से 
गये कि वे भी मनुष्य हैं।. . वर्तमान काल की. सारी शिक्षा के 
'होते हुए भी--जिनकी हम इतनी डींग मारा करते हैं-हमारी , 
'दशा ऐसी शोचनीय है कि यदि कोई उन बेचारे गरीबों के लिए : 
कोई दयापूर्ण बात कह दे, तो बहुधां अपने बन्धुओं को तत्क्षण 
उन पददलित लोगों को ऊपर उठाने के कतंव्य मे झिझकते और 

उससे पीछे हटते हुए पाता हूँ । इतना ही नहीं, वरन्‌. मेने यह 
भी देखा है कि हर तरह की अत्यन्त राक्षसी और पाशविक दली लें, 
जो पाश्‍चात्य संसार के आनुवंशिक संक्रमण के बेढव भावों और 
अन्य ऐसे ही व्यर्थ बकवाद से ली गयी हैं, गरीबों पर और भी 


` अधिक पशुतापूर्ण अत्याचार करने के पक्ष में पेश की जाती है ह 


यदि ब्राह्मण की शिक्षा की योग्यता आनुवंशिकता के कारण एक 
परिया से अधिक है, तो ब्राह्मण की शिक्षा के लिए व्यय करना 
बिलकुल बन्द कर दो; सारा खर्च परिया की शिक्षा के लिए 
लगाओ । दान दुर्बल को दो, क्योंकि सारे दान की आवश्यकता 
वहाँ है । यदि ब्राह्मण जन्म से बुद्धिमान है तो वह विना सहायता 
के शिक्षित बन सकता है । और यदि दुसरे लोग जन्म से 
बुद्धिमान नहीं हैं, तो सारी शिक्षा और सभी शिक्षक, जितना 
उनको आवश्यक हो, उन्हीं के लिए रहेँ । मेरी समझ में यही 
न्याय्य और तर्कसंगत बात है । इसीलिए हमारे गरीब लोगों को, 
भारत के इन पददलित जनसाधारण को सुनना चाहिए और 
समझना चाहिए कि वे यथार्थ में क्या हैं । प्रत्येक पुरुष, स्त्री और 
वाळक--जाति या जन्म, निर्बेलता या सवलता का विचार न करते 
'हए-यह बात सुनें और सीखे कि सवल और दुर्बल, उच्च और 
नीच प्रत्येक के भीतर वह अनन्त आत्मा है, जो सभी को महान्‌ 
और सत्पुरुष बनने की अपरिमित सम्भावना और अपरिमित 
योग्यता का विश्वास दिलाती है । प्रत्येक व्यक्ति को हम यही 
पुकारकर कहें कि “उठो, जागो और उद्देश्य की प्राप्ति होते तक 
रुको मत ।” * उठो ! जागो ! दुबेळता की इस मोहिनी से जग 
जाओ ! सच पूछो तो दुबळ कोई नहीं है; आत्मा अनन्त है, 
_ ॐ “उत्तिष्ठत जाग्रत प्राप्य वस च्निवोधत” ऋज ।-ऊठोपनिषद्‌, ॥३१४७ 

सर्वशक्तिमान और सर्वज्ञ है । खड़े होओ, अपना अस्तित्व स्थापितः 
करो, अपने अन्तःस्थित ईश्वर की घोषणा करो; उसके अस्तित्व 
का निषेध मत करो ! 

हमारा कार्य निराश्रित, गरीब, अपढ़ कृषक और मजदर 
वर्गों के लिए है; और पहले उनके लिए सब कुछ कर चुकने' 
के पश्चात्‌ यदि समय शेष रहा, तो हम शिक्षित सभ्य लोगों के 
लिए कार्य करेंगे । कृषक और मजदूर लोगों को हम प्रेम द्वारा 
जीत लेंगे ।. . . “प्रत्येक को अपने ही प्रयत्न द्वारा अपनी उन्नति 
करनी चहिए,” यह वात सभी क्षेत्रों में लाग है। हम उन्हें 
सहायता देते हूँ, ताकि वे अपनी सहायता आप ही करें। 
जिस क्षण वे अपनी स्थिति को समझ जायेगे और सहायता एवं 
सुधार की आवश्यकता उन्हें महसूस होगी, तव तुम यह जान लेना 
कि तुम्हारे कार्य का असर हो रहा है और तुम्हारे कार्य की 
दिशा ठीक है । धनिक वर्ग के लोग दया के वश होकर जो थोड़ी 
भलाई करते हैं, वह स्थायी नहीं होती और अन्त में उससे दोनों 
पक्षों की हानि होती है । कृषक और मजदूर वर्ग मरणासन्न 
अवस्था में हैं; अतः यही आवश्यक है कि धनी लोग उन्हें अपना 
जीवन पुनः प्राप्त करने के लिए सहायता दें, इससे अधिक औरः 
कुछ नहीं । फिर कृषक और मजदूरों को स्वयं अपनी समस्याओं 
के विषय में प्रयतत करने, विचार करने और हल करने के लिए . 
छोड दें परन्तु इतनी सावधानी अवश्य रखनी होगी कि गरीब 
कृषक-मजदूर और धनी वर्गो के बीच कलह न खडा हो जाय । 


ध्‌ 
मैं समाजवादी हूँ 


ब्राह्मण, क्षत्रिय, वैश्य और शूद्र-- ये चारों वर्ण एक के 
बाद एक, संसार का शासन करते हें । इनमें से प्रत्येक ने अपनी 
पूर्ण प्रभुता की अवधि में कई ऐसे कार्य किये हैं, जिनसे लोगों की 
भलाई हुई है, और कुछ ऐसे, जिनसे उनको हानि भी पहुँची है । 
जसे पुरोहित समस्त ज्ञान एवं विद्याओं को एक साधारण 
केन्द्र--अर्थात्‌ स्वयं में केन्द्रित करने में लगा रहता है, उसी 
तरह राजा स्वयं अपने को' केन्द्रीय बिन्दु बनाकर, उसी में 
समस्त पाथिव शक्तियों को एकत्र सन्निहित करने के लिए यत्न- 
शील रहा करता है। यह्‌ सच है कि दोनों ही समाज के लिए 
उपयोगी हैं। एक समय की सार्वजनिक भलाई के लिए 
दोनों की आवश्यकता होती है, परन्तु वह केवल प्रारम्भिक 
अवस्था में ही । 
राजा, जो अपनी प्रजा की एकत्रित शक्तियों का केन्द्र है, 
शीघ्र भूल जाता है कि ये शक्तियाँ उसके पास इसीलिए संगृहीत 
'की गयी हैं कि वह उन शक्तियों को बढ़ाये और उन्हें सहस्र गुना 
- अधिक वलशाली बनाकर पुनः अपनी प्रजा को लौटा दे, ताकि 
परिणाम यह हो कि वे शक्तियाँ सारे समाज की भलाई के लिए 
फेल ज।यें। परन्तु होता यह है कि अपने अहंभाव के कारण, 
राजा वेण के समान सम्पूर्ण ईश्वरत्व का दावा करते हुए वह दूसरे 
लोगों को अति नीच समझता है और चाहता है कि वे दीनता 
प्रदर्शित करते हुए उसके सामने धरती पर लोटे | उसकी इच्छा 

का-चाहे वह भली हो या बुरी--विरोध करना प्रजा के लिए 
महापाप है । अतः रक्षण के स्थान में दमन--पालन के स्थान 
में रक्‍्तशोषण होने छगता है ।. . .जहाँ समाज सबल है, वहाँ शीघ्र 
ही राजा और प्रजा के बीच भयानक कलह उठ खडा होता है 
और उसके परिणामस्वरूप विप्लव में राजदण्ड और मुकुट दूर 
फेंक दिये जाते हैं और राजसिंहासन तथा राजसी साज-सामग्री 
आदि सब केवल अजायब-घर के तख्तों पर सुरक्षित रखी हुई 
भूतकाल की आश्चर्यजनक वस्तुओं के समान बन जाते हैं । 

इस कलह का परिणाम--इसकी प्रतिक्रिया यह होती है 
कि वैश्य की प्रबल शक्ति प्रकट हो जाती है, जिसकी क्रुद्ध दृष्टि 
के सामने मुकुटधारी, शूरवीरों के अधिपति अपने राजसिंहासन पर 
पीपल के पत्ते के समान काँपने लगते हैं। गरीब और अमीर उसके ` 
हाथों स्वर्णे-कलश को पाने की व्यर्थ आशा लगायें हुए, विनीत 
भाव से उसका अनुकरण किया करते हे, पर वह स्वर्ण-कलश 
मृगजल के समान उनकी पहुँच से सदा दुर-ही-दूर भागता जाता 
है. . . वैश्य की शक्ति उसके पास के रुपयों में है, जिनकी झंकार 
की ध्वनि चारों वर्णो के मन को अनिवार्य रूप से आकृष्ट करती 
है । वैश्य को सदा डर बना रहता है कि ब्राह्मण उसकी इस 
एकमात्र सम्पत्ति को कहीं उससे हडप न ले और क्षेत्रिय अपने 
शस्त्रों की शक्ति से उस पर कब्जा न कर बेठे । अतः आत्मरक्षा 
के लिए वैश्यगण--सामूहिक रूप से-एक ही विचार के होते 
हैं ।. . वैश्य सदा इस बांत की सावधानी रखता है कि राजसत्ता 
उसके द्रव्य के मार्ग में किसी प्रकार बाधक न हो । पर इस सब के 


लिए वह ऐसा कदापि नहीं चाहता कि राजसत्ता क्षत्रियों के 


पास से शूद्र के पास चली जाय । व्यापारी किस देश में नहीं 

जाता ? स्वयं अज्ञ रहते हुए भी, व्यापार के साथ-साथ वह एक 
देश को विद्या, बुद्धि, कला और विज्ञान को भी दूसरे देश में ले 


जाता है।. . . 
और वे लोग कहाँ है, जिनके शारीरिक परिश्रम के कारण 


ही ब्राह्मण को प्रभाव, क्षत्रिय को वीरता और वैश्य को धन प्राप्त 
होता है ? उनका इतिहास क्या है, जो समाज का प्रधान अंग 
होते हुए भी सभी समय सभी देशों में 'नीच' कहलाये जाते 
हैँ? . . भारतवर्ष को छोड़ अन्य देशों के शूद्र, प्रतीत होता है, 
कुछ जागृत हो चुके हैं; परन्तु उनमें समुचित शिक्षा का अभाव 
है और उनमें अपने ही वर्ग के मनुष्यों के प्रति पारस्परिक घृणा 
जो शूद्रों का स्वभाव-सा है, पायी जाती है । यद्यपि उनकी संख्या 

अन्य वगेवालों से अधिक है, पर उससे उन्हें वया लाभ ? वह 


'एकता जिससे दस व्यक्ति में दस लाख की शक्ति इकट्ठी हो 


जाती हे, शूद्रों से अभी बहुत दूर है। अतः प्रकृति के नियम के 
अनुसार सर्वदा शूद्र लोग ही प्रजा-वर्ग में रहा करते हैं ।. . . 

फिर भी एक समय ऐसा आयगा, जब शूद्र अपने 'शूद्रत्व' 
के साथ ऊपर चढ़ेंगे । यह उत्थान आज के समान नहीं होगा” 
जब कि शूद्र वेशयों या क्षत्रियों के विशेष गुण प्राप्त करके ही बड़े 
होते हैं, वरन्‌. ऐसा एक समय आथगा, जब प्रत्येक देश के शूद्र 
अपनी जन्मजात शूद्र प्रकृति और आचार के साथ ही--वस्तुतः 


वैश्य या क्षत्रिय बने बिना ही, एवं शूद्र रहते हुए भी--प्रत्येक 


समाज में पूर्ण प्रभुत्व प्राप्त करेंगे । इस नयी शक्ति की प्रभात- 
कालीन: किरणों का धीरे-धीरे फैलना पश्चिमी संसार में प्रारम्भ 
हो गया हे और विचारशील लोगों की बुद्धि इस नयी घटना के 


अन्तिम परिणाम को सोच सकने में असमर्थ-सी हो गयी है। 

समाजवाद, विप्लववाद, शून्यवाद और इसी तरह के अन्य 'वाद' 


भविष्य में आनेवाली सामाजिक क्रान्ति के अग्रगामी सेनानी हैं। 


स्मृति-अतीत काल से शूद्र जिस दवाव और अत्याचार से पिसे जा 
रहे हैं, उसका परिणाम यह हुआ है कि वे या तो श्वानवत्‌ उच्च 
जातियों के पैरों को चाटनेवाले अधम दासवृत्ति के हो गये हैं 
या हिस्र पशुओं के समान निर्देथ बन गये हैं । 

पश्चिम में शिक्षा दा प्रसार होते पर भी शद्र-वर्ग की 
उन्नति के मार्गे में बड़ी भारी रुकावट है--और वह है, कम 
या अधिक, अच्छे या बुरे गुणों के आधार पर निश्चित होनेवाली 
जाति की स्वीकृति । प्राचीन समय में भारतवर्ष में इसी गण द्वारा 
जाति-निर्णेय प्रचलित था, जिससे शूद्र वर्ग को हाथ-पैर बाँधकर 
नीचे दबाकर रखा गया था। प्रथम तो, शूद्र को धन-संचय या 
यथार्थं ज्ञान या शिक्षा प्राप्त करने के लिए कदाचित्‌ ही कोई 
अवसर दिया जाता था; फिर उसके ऊपर यह भी होता था कि 
यदि शूद्र जाति में कोई असाधारण बुद्धि और योग्यतावाला 
मनुष्य पैदा हो जाय, तो समाज के प्रभावशाली उच्च वर्गवाले 
व्यक्ति तुरन्त उस पर पदवियों द्वारा सम्मान की वृष्टि करके उसे 
स्वयं अपने वर्ग में उठा लेते थे । इस प्रकार उसकी सम्पत्ति और 
बुद्धि की शक्ति का उपयोग अन्य जाति के लाभ के लिए हो जाता 
था, जब कि उसकी अपनी जातिवाले उसके गुणों से कोई लाभ 
नहीं उठा पाते थे । और इतना ही नहीं, उच्च जातियों के निकम्मे 
"लोग बाहर निकाल दिये जाते थे तथा शूद्रों के वर्ग में उनकी. 
'संख्या बढ़ाते हुए ढकेल दिये जाते थे । 

वशिष्ठ, नारद, सत्यकाम जाबाल, व्यास, कृप, द्रोण, कर्ण 
था अन्य दूसरे, जिनके माता-पिता के सम्बन्ध में निश्‍चित 

जानकारी नहीं है, विशेष विद्वान्‌ या पराक्रमी होने के कारण 
ब्राह्मण या क्षत्रिय पद पर प्रतिष्ठित कर दिये गये थे; पर 
, देखना यह है कि इस प्रकार उत्तके ऊपर चढ़ जानें से वेश्या, दासी, 
ढीमर या सूत जाति को क्या लाभ हुआ ? फिर, इसके विपरीत, 
ब्राह्मण, क्षत्रिय या वैश्य वर्गों के पतित मनुष्य सदैव शूद्रों के पद 
पर नीचे उतार दिये जाते थे। | 
आधुनिक भारतवर्ष में शूद्र माता-पिता से जम्म लेनेवाले 
का, चाहे वह करोडपति हो या महान्‌ पण्डित, अपने समाज को... 
छोड़ने का कभी भी अधिकार नहीं रहता; और उसका परिणाम 
यह होता है कि उसकी सम्पत्ति, विद्या या बुद्धि की शक्ति, उसी 
जाति की सीमा में आबद्ध रहने के कारण, उसके अपने ही समाज 
की भलाई के लिए काम में लायी जाती है । इस प्रकार भारतवर्ष 
कौ यह परम्परागत जाति-प्रथा, अपनी सीमा के बाहर कदम न 
रख सकने के कारण धीरे-धीरे, परन्तु निश्चित रूप से, अपने ही 
“समाज के भीतर रहनेवाले मनुष्यों को उन्नत बनाने में सहायक 
हो रही है । भारतवर्ष के निम्नवर्गो का इस प्रकार सुधार उस 
समय तक चलता रहेगा, जब तक भारत उस राज-शासन के 
अधीन रहेगा, जो प्रजा से जाति औरं पद का भेद न रखते हुए 
व्यवहार करता है । 
R के + * 
मानव-समाज का शासन क्रमशः एक दूसरे के बाद चार 
जातियों द्वारा हुआ करता है और ये जातियाँ हैं--पुरोहित, योद्धा 
व्यापारी ओर मजदूर ।. . .संब से अन्त में मजदूर या शद्र का राज्य 
आयगा । उससे लाभ होगा--भौतिक सुख-साधनों का समान रूप 
से वितरण, और हानि होगी-- (सम्भवतः) संस्कृति का अध:पतन । 

साधारण संस्कृति का विस्तार बहुत बढ़ेगा, पर असाधारण बुद्धि- 
मान लोग अधिकाधिक कम होते जायेंगे । 

यदि इस प्रकार का एक राष्ट्र बन सके, जहाँ पुरोहित का 
ज्ञान, 'योद्धा ; की संस्कृति, व्यापारी की वितरणशीलता औंर 
अन्तिम वर्ग की समता का आदर्श ज्यों-क़े-त्यों बने रहें प्रर उनके 
दोष अलग हटा दिये जायें, तो वह आदर्श राष्ट्र होगा । पर ऐसा 
हो सकना क्या सम्भव है ? 

प्रथम तीन तो अपने दिन भोग चुके । अब चौथी अर्थात्‌ 
शूद्र जाति का समय आया है । उनको वह मिलना ही चाहिए 
उसे कोई रोक नहीं सकता । स्वर्ण-मान या रजत-मान सम्बन्धी 
सारी समस्याओं को में नहीं जानता (कोई भी शायद उसके बारे में 
अधिक नहीं जानता); पर यह में अनुभव करता हूँ कि स्वर्ण-मान 
गरीब को अधिक गरीब और धनी को अधिक धनी बना रहा है । 
ज्ञायन का कहना ठीक था कि “हम सोने की सूली पर प्राण देने से 
इनकार करते हैं ।” .रजत-मान गरीब को इस एक ओर भारी 
'पल्लेवाले युद्ध में. अधिक अच्छा अवसर देगा । में समाजवादी हूं 
इसलिए नहीं कि में उसे सभी बातों में पूर्णं मानता हूँ, वरन्‌ 
इसलिए कि 'अन्धे मामा से काना मामा अच्छा ।' 

दूसरी मत-प्रणाल्यों के प्रयोग किये जा चुके और वे अपूण 
पायी गयीं । अब इसकी परीक्षा की जाय--और नहीं तो कम-से- 
कम उसकी नवीनता के कारण ही । इसकी अपेक्षा कि वे ही मनुष्य 
सदा सुख-दुःख भोगें, यह बेहतर है कि सुख-दुःख का नया बेंट- 
चारा किया जाय । . .- इस दुःखमयी दुनिया में हरएक को 
अवसर देना चाहिए । 
& 

समाज के सभी व्यक्तियों को धन,विद्या और ज्ञान का उपार्जन 
करने के लिए एकसमान अवसर मिलना चाहिए ।. . . हरएक 
विषय में स्वतन्त्रता अर्थात्‌ मुक्ति की ओर प्रगति ही मनुष्य के 
लिए उच्चतम लाभ है |. . . जो सामाजिक नियम इस स्वतन्त्रता 
के विकास के मार्ग में बाधक हैं, वे हानिकारक हैं और उनको 
नष्ट करने का उपाय शीघ्रता से करना चाहिए । जिन संस्थाओं 
के द्वारा मनुष्य स्वतन्त्रता के मागे में अग्रसर होते हैं, उन्हें प्रोत्सा- 
हित करना चाहिए । 

स्मरण रहे, राष्ट्र झोपडियों में बसता है । 

भारतवर्ष के कृषक, चर्मकार, मेहतर तथा ऐसे ही अन्य 
निम्न जातिवालों में कार्य करने की शक्ति एवं आत्मविश्वास 
तुम्हारी अपेक्षा अधिक है । वे कई युगों से चुपचाप काम करते 
आये हैं और वे ही देश की सम्पूर्ण सम्पत्ति, बिना चूँ तक किये 
कमाते आये हैं । बहुत शीघ्र ही वे तुमसे ऊंचे पद में पहुँच 
जायेंगे । क्रमशः पूंजी उन्हीं के हाथों में जा रही है । और 
आवश्यकताओं के बाहुल्य के कारण तुम्हें जितना कष्ट है, उन्हें 
इतना नहीं । वर्तमान शिक्षा ने तुम्हारा रहन-सहन तो बदल दिया है; 
पर धन-प्राप्ति के नये मार्ग, आविष्कारक बुद्धि के अभाव में, अभी 
तक नहीं खोजे गये हैं । इस सहनशील जनता का तुमने इतने 
दिनों तक दमन किया है; अब उनके प्रतिकार का समय आ गया 
है । और अब, तुम नौकरी को ही अपने जीवन का सर्वस्व बनाकर 
उसकी वृथा खोज में मर मिटोगे ! 

यदि मजदूर लोग काम करना बन्द कर दें, तो तुम्हें अन्न- 
वस्त्र मिळना भी बन्द हो जाय । और तुम उनको नीच जाति केः 
मनुष्य मानते हो और अपनी संस्कृति की शेखी मारते हो £ 

आजीविका के संग्राम में व्यस्त रहने के कारण उन्हें अपने में ज्ञान 
की जागृति का अवसर नहीं मिला । वे इतने दिनों तक मानव- 
बुद्धि द्वारा चलनेवाले यन्त्र के समान सतत काम करते रहे हैं 
और चतुर शिक्षित समुदाय ने उनके परिश्रम के फल का सार- 
अंश ले लिया है प्रत्येक देश में ऐसा ही हुआ है । पर अब जमाना 
बदल गया है। निम्न जातियाँ साधारणत: इस विषय की ओर 
जागृत हो रही हैं और अपना यथोचित स्वत्व बलात्‌ ग्रहण करने 
के लिए इसका सामूहिक विरोध कर रही हैं । . . .अब उच्च 
जातिवाले नीच जातिवालों को और अधिक समय' तक दवा नहीं 
सकते, चाहे वे इसके लिए कितनी ही कोशिश क्यों न करें। उच्चड 
तर जातियों का कल्याणं अब इसी में है कि वे निम्न जातियों को 
उनके यथोचित अधिकार प्राप्त करने में सहायता दें । 

जनसाधारण जाग उठेंगे, वे अपने ऊपर किये जानेवाले 
तुम्हारे अत्याचारों को जान लेंगे और तब उनके मुँह को 
एक फूंक से ही तुम पूरे-के-पूरे उड़ जाओगे ! उन्होंने ही तुम्हारे 
बीच सभ्यता का प्रवेश कराया है और वे ही उस सभ्यता के 
ढहानेवाले होंगे । इस वात को याद करो कि 'गॉल' (0205 ) 
लोगों के हाथों से शक्तिशाली पुरातन रोमन-सभ्यता धूलि में 
मिला दी गयी ! इसी कारण में कहता हूँ, इन निम्त जातियों को 
विद्या और संस्कृति प्रदान करके उनको निद्रा से जगाओ । 
जब वे जाग जायँगे--और एक दिन वे जागेंगे अवश्य--तब वे 
अपने प्रति की हुई तुम्हारी हितकारी सेवा को भूलेंगे नहीं और 
तुम्हारे प्रति कृतज्ञ रहेंगे । 

भारतवर्ष के इन गरीब, निम्न जातिवालों के प्रति हमारे 
जो भाव हैं, उका विचार करने से मेरे अन्तःकरण में कितनी 

पीड़ा होती है ! उन्हें कोई अवसर नहीं मिळता, उनके लिए वचने 
का कोई रास्ता नहीं है और, ऊपर चढ़ने का कोई मार्ग नहीं ।. . . 
वे प्रतिदिन अधिकाधिक नीचे डूबते जा रहे हैं; निर्दय समाज 
के द्वारा अपने ऊपर होनेवाले आघातों का वे अनुभव करते हैं, पर 
वे जानते नहीं कि ये आघात कहाँ से आ रहे हैं । वे भी दूसरों 
के समान मनुष्य हैं, इस वात को वे भूल गये हैं। और इसका 
परिणाम हुआ है गुलामी या दासत्व । गत कुछ वर्षो के भीतर 
बिचारशील पुरुषों ने इस बात को देख लिया है; पर दुर्भाग्यवश 
वे इसका दोष हिन्दू धर्म के मत्ये मढते हैं; और उनको तो सुधार 
का एक यही उपाय दिखायी देता है कि संसार के इस महत्तम धम 
को कुचल दिया जाय । मेरे मित्रो, मेरी बात को ध्यान से सुनो, 
ईश्वर की दया से मेंने रहस्य का पता लगा लिया है । दोष धर्म 
का नहीं है । इसके विपरीत, तुम्हारा धर्म तो तुम्हें यही सिखाता 
है कि प्रत्येक प्राणी स्वयं तुम्हारी आत्मा का ही नाना रूपों में 
विकास है । पर दोष है व्यावहारिक आचरण का अभाव, सहानु- 
भूति का अभाव--हृदय का अभाव । इस वस्तुस्थिति को दूर 
करना है-धमं का नाश करके नहीं, वरन्‌ हिन्दू धर्म के महान्‌ 
उपदेशों के अनुसार आचरण करके और बौद्धमत, जो हिन्दू धर्म का 
तर्कसंगत विकास-रूप है, उसकी अद्भुत सहानुभूति को उस 
आचरण के साथ युक्‍त करके;।. . . लाखों स्त्री-पुरुष पवित्रता के 
जोश से उद्दीप्त होकर, ईश्वर के प्रति अटल विश्वास से शक्तिमान 
बनकर और गरीबों, पतितों एवं पददलितों के प्रति सहानुभूति से 
सिंह के समान साहसी बनकर इस सम्पूर्ण भारत देश में सर्वत्र 
उद्धार के सन्देश का, सहायता के सन्देश का, सामाजिक उत्थान के 
सन्देश का, समानता के सन्देश का प्रचार करते हुए विचरण करेंगे। 


यना 

वर्तमान समय में तुम्हारा कर्तव्य है कि तुम एक गाँव से 
दूसरे गाँव को जाओ और लोगों को समझाओ कि अब और 
अधिक समय तक आस्यपूर्वक केवल बैठे रहने से काम नहीं 
चलेगा । उन्हें उनकी यथार्थ स्थिति का परिचय कराओ और कहो, 
“ऐ भाइयो ! सव लोग उठो ! जागो ! अब और कितनी देर 
तक सोते रहोगे ?. . . अब तक ब्राह्मणों ने धर्म पर एकाधिपत्य 
कर रखा है; पर वे जब काल की प्रबल तरंग के विरुद्ध अपना 


. एकाधिपत्य नहीं रख सकते, तब चलो, और ऐसे प्रयत्न करो कि 


देश भर में प्रत्येक को वह धर्म प्राप्त हो जाय । उनके मन में यह्‌. 
बैठा दो कि ब्राह्मणों के समान उनका भी धर्म पर वही अधिकार 
है। सभी को, चाण्डाल तक को भी, इन्हीं जाज्वल्यमान मन्त्रों का 
उपदेश करो । उन्हें सरल शब्दों में जीवन के लिए आवश्यक 
विषयों तथा वाणिज्य-व्यापार और कृषि आदि की भी शिक्षा दो । 
यदि तुम ऐसा नहीं कर सकते, तो धिक्कार है तुम्हारी शिक्षा और 
संस्कृति को, धिक्कार है तुम्हारे वेदों और वेदान्त के. अध्ययन को ! 


` भारत की उच्च जातिवालो, तुम चाहे जितना भी अपने को आर्ये 


पू्वंजों की सन्तान कहने का प्रदर्शन करो, चाहे जितना भी 
प्राचीन भारत के वैभव का रात-दिन गुणगान करो और अपने 
जन्म के अभिमान में अकडते रहो--पर कया तुम ऐसा समझते हो 
कि तुम सजीव हो ? तुम तो दश सहल वर्षों से सुरक्षित रखे हुए 
मृत देह (५०/९8) जैसे ही हो ! भारतवर्ष में जो थोडीबहुत 
जीवन-शक्ति अभी भी है, वह उन्हीं में मिलेगी, जिन्हें : 
तुम्हारे पूर्वज ' चलते-फिरते, सड़े, गन्दे मांसपिण्ड” मानकर घृणा 
करते थे; और यथार्थं में 'चलते हए मुरदे' तो तुम लोग हो । 
तुम्हारे घर-द्वार, तुम्हारे साज-सामान ऐसे निर्जीव और पुराने हैं 

कि वे अजायब-घर के नमूनों के समान दिखायी देते हैं; और तुम्हारे 
रीति-रिवाज, चाल-ढाल और रहन-सहन को देखकर कोई भी 
यही सोचेगा कि 'नानी की कहानी' सुन रहा है ! तुमसे व्यक्ति- 
गत परिचय प्राप्त कर. लेने के बाद भी जब वह घर लोटता है, 
तो मानो यह सोचता है कि वह कला-भवन के रंगीन चित्र देखने 
गया था ! ऐ भारत के उच्च वर्गवालो, तुम तो माया के इस 
संसार में मानो इन्द्रजाल .हो, रहस्य हो, मरुमरीचिका हो ! एकत्र 
मिश्रित विभिन्न भूतकालिक क्रियाओं के तुम केवल द्योतक मात्र 
हो । तुमको अभी भी वर्तमान समय में कोई देख रहा है-- 
यह तो मानो केवल अजीर्ण के कारण होनेवाला भयानक 
दुःस्वप्न है। तुम तो भविष्य के शून्याकार, सारहीन, अस्तित्व 
रहित पदार्थ हो । स्वप्न-राज्य के नागरिक ! तुम लोग और 
-अधिक समय तक क्यों भटक रहे हो ? तुम भूतकालीन भारत के 
मृत शरीर के मांसहीन, रक्तहीन अस्थिकंकाल-जैसे हो--तुम 
शीघ्र ही अपने को मिट्टी में मिलाकर हवा' में अदृश्य क्‍यों नहीं 
हो जाते ? तुम्हारी अस्थिमयी अंगुलियों में तुम्हारे पुवेजो के 
संग्रह किये हुए रत्न की कुछ अमूल्य मुद्रिकाएँ हैं और 
बहुतसी प्राचीन सम्पत्ति की पिटारियाँ तुम्हारे दुर्गन्ध-युक्त मृत 
शरीर की छाती से चिपकी हुई सुरक्षित रखी हुई हैं। अब 
तक तुमको उन्हें दूसरों को सौंप देने का अवसर नहीं मिला: 
था। अब ब्रिटिश राज-शासन में प्रतिबन्धरहित शिक्षा एवं 
ज्ञान-प्रसार के दिनों में, उन सब वस्तुओं को अपने उत्तराधि- 
कारियों को सौंप दो । यह बात यथासम्भव शीघ्र कर डालो । 
तुम अपने को शून्य में लीन करके अदृश्य हो जाओ और अपने 
स्थान में 'नव भारत” का उदय होने दो। उसका उदय हल चलाने#' 

वाळे किसानों की कुटिया से, मछुए, मोचियों और मेहतरों 
को झोपडियों से हो । बनिये की दूकान से, रोटी बेचनेवाले 
की भट्टी के पास से वह प्रकट हो । कारखानों, हाटो और बाजारों 
से वह निकले । वह नव-भारत' अमराइयों और जंगलों से, पहाड़ों 
और पर्वतों से प्रकट हों ये साधारण लोग सहस्रों वर्षों से अत्या- 
चार सहते आये हूँ--बिना कुडबुडाये उन्होंने यह सब सहा है और 
परिणाम में उन्होंने आश्यपेकारक धैय-शक्‍्ति प्राप्त कर ली है । 
से सतत विपत्ति सहते रहे हैं, जिससे उन्हें अविरल जीवन-शक्तिः 
प्राप्त हो गयी है। मुट्ठी भर अन्न से पेट भरकर वे संसार को केंपा 
सकते हैं; उनको तुम केवल आधी रोटी दे दो, और देखोगे कि 
सारे संसार का विस्तार उनकी शक्ति के समावेश के लिए पर्याप्त 
न होगा । उनमें 'रकतबीज' की अक्षय जीवन-शक्ति भरी है । 
इसके अतिरिक्त, उनमें पवित्र और नीतियुक्त जीवन से आनेवाला 
वह आश्चयेजनक बळ है, जो संसार में अन्यत्र नहीं मिलता । ऐसी 
` शान्ति, ऐसा सन्तोष, ऐसा प्रेम और चुपचाप सतत कार्य करने की 
ऐसी शक्ति और कार्ये के समय इस प्रकार सिंहु-बळ प्रकट करना-- 
यह सब तुम्हें अन्यत्र कहाँ मिलेगा ? भूतकाल के कंकाल : देखो, 
तुम्हारे सामने तुम्हारे उत्तराधिकारी खड़े हैं--भावौ भारतवर्ष 
खड़ा है । अपने खजाने की उन पिटारियों को और उन रत्नजडित 
मुद्राओं को उनके बीच जितनी जल्दी हो सके, फेंक दो और तुम 
हवा में मिल जाओ, फिर कभी दिखायी त दो--केवल अपने 
कानों को खोले रखो। अपने अदृश्य होते ही तत्काल तुम पुनर्जात 
भारतवर्ष का वह प्रथम उद्घोष सुनोगे, जिसकी करोड़ों गर्जनाओं से 
सारे विश्व में यही पुकार गूंजती रहेगी--“वाह गुरु की फतह! ' 








हमारे हिन्दी प्रकाशन 


शोराम कष्णलीलाप्रसंग-स्वामी सारदानन्दकृत (तीन खण्डों में सम्पुर्ण) 
धौरांमकृष्णलीलामृत--जीवन-चरित । (दो भागों में सम्पुर्ण) 
झीरामछृष्णवचनामृत-- श्री 'म' कृत (तीन भागों में सम्पूर्ण) 

माँ सारदा--स्वामी अपूर्वानन्दकृत सुविस्तृत जीवम-चरित 

श्रीरामकृष्ण भोर श्रीमां--स्वामी अपूर्वानन्दकृत 

बिवेकामन्द सरित--सत्येन्द्रनाथ मजूमदारकृत 

श्रीरामकृष्ण -भरकतमालिफा-स्वामी गम्भीरानन्दकृत (दो भागों में सम्पूणं) 
स्वामी शिषानन्द--स्वामी शिवतत्त्वानन्दकृत 

सिषाभन्द-सम्‌ तिसंप्रह--स्वामी अपुर्वानन्द द्वारा संकलित 

(तीन भागों में सम्पूर्ण ) 

व्यान, धम तथा ाबना-- (स्वामी ब्रह्मानंदजी के उपदेश) 

साध्‌ नागमहाशय~- (भगवान श्रीरामकृष्णदेव के अन्तरंग शिष्य ) 
पीतातत्त्व-- स्वामी सारदानन्दकृत 
भारत में शक्तिपुजा-- 
वेवान्त--सिव्वान्त और व्यवहार-- 
परमार्थ प्रसंग--स्वामी विरजातन्दकृत 
घ्मजीबन तथा साधना--स्वामी यतीश्वरानंदकृत 
आचाय धंकर--स्वामी अपूर्वानन्दकृत 


विस्तृत जानकारी के लिए निम्नलिखित पते पर पत्र 
लिखिए:- 

हमारे अवश्य संग्रहणीय प्रकाशन 


© श्रीरामकृष्णलीलाप्रसंग तीन लण्ड भे 


© ओरामकृष्णचनामत तीन भाग 
७. माँ सारदा (विस्तृत जीवन - चरित्र) 


© विवेकानन्द - चरित न 
® श्रीरामकृष्ण - भक्तमालिका _ ळे 
® आचार्य झंकर ` 

® सिवानत्द - स्मृतिसंग्रहू तीन लण्ड 

® परमाथ प्रसंग 


© विवेकानन्द संचयन ` ks 


७ भारत में विवेकानन्द 
© ज्ञानयोग तः क : 





